

إِنَّ الدِّينَ عِنْدَ اللَّهِ الْإِسْلَامُ

تَعْلِيمُ الدِّينِ

دوسرہ حصہ

دین اسلام کی بنیادی اور ضروری باتیں سکھانے والی آسان کتاب

مکتب کے پیچے، اسکول اور کالج میں پڑھنے والے اور عام مسلمانوں کے لیے فائدہ کی کتاب

اسلامی عقائد مسائل سیرت پاک آداب و اخلاق

ناشر

نو رانی مکاتب

www.nooranimakatib.com

از

مولانا اسماعیل صاحب کا پوروی
مفتقی محمود صاحب بارڈولی

تَعْلِيمُ الدِّين

دوم

تفصیلات

تَعْلِيمُ الدِّين (دوسرا حصہ)

از : مولانا اسماعیل صاحب کا پوروی و مفتی محمود صاحب بارڈوی

ناشر : نورانی مکاتب

صفحات : 104

طبع اول : صفر ۱۴۳۱ھ مئی ۲۰۱۹ء

طباعت : ہدم پریس، مالیگاؤں
⑨۸۹۰۰۶۹۴۸۸
⑨۸۶۰۴۴۸۷۸۳

ملنے کے پتے

9558174772

مولانا یوسف صاحب بھانا، محمود گر، ڈاچیل

9714814566 9898371086

مدرسة گلشنِ خدیجۃ الکبریٰ، اوون، سورت

9712005458 9824289750

دار المکاتب کا پورا

فہرست مضمایں

نمبر شمار	عنوان	صفحہ نمبر
۷	پیش لفظ	۷

پہلا باب: عقائد اسلام

۱۲	(۱) اللہ تعالیٰ پر ایمان (أَمْنَتُ إِلَهًا)	۱
۱۳	(۲) ملائکہ پر ایمان (وَمَلَائِكَةٍ)	۲
۱۵	(۳) کتابوں پر ایمان (وَكُتُبِهِ)	۳
۱۷	(۴) رسولوں پر ایمان (وَرُسُلِهِ)	۴
۱۸	(۵) قیامت پر ایمان (وَالْيَوْمُ الْآخِرُ)	۵
۲۰	(۶) تقدیر پر ایمان (وَالْقَدْرُ خَيْرٌ وَشَرٌّ)	۶
۲۰	(۷) مرنے کے بعد زندہ ہونے پر ایمان (وَالْبَعْثَ بَعْدَ الْمَوْتِ)	۷
۲۱	قبر کا بیان	۸

دوسرا باب: فقه، عبادت کے متعلق مسائل

۲۳	اسلام کے بنیادی فرائض	۹
۲۷	نماز کی پہلی شرط کا بیان	۱۰
۳۰	نو قض و ضو؛ یعنی وضو توڑنے والی چیزوں کا بیان	۱۱

تَعْلِيمُ الْكِتَاب

دوم

فہرست مضمایں

۳۶	غسل کا بیان	۱۲
۳۹	استخخار کا بیان	۱۳
۴۰	استخخار کا طریقہ	۱۴
۴۰	تینم کا بیان	۱۵
۴۳	تینم کے چند مسائل	۱۶
۴۴	پانی کا بیان	۱۷
۴۵	پانی کے بعض مسائل	۱۸
۴۶	جھوٹے پانی کے احکام	۱۹
۴۷	کنوئیں کا بیان	۲۰

تیسرا باب: سیرتِ پاک

۵۲	مدینہ کے قبیلہ اوس اور خزر ج	۲۱
۵۳	عقبہ میں پہلی بیعت	۲۲
۵۴	عقبہ میں دوسری بیعت	۲۳
۵۵	مدینہ چلنے کی درخواست	۲۴
۵۷	صحابہ کرام ﷺ کو ہجرت کی اجازت	۲۵
۵۸	سوالات	۲۶
۵۹	قریش کا منصوبہ (پلان)	۲۷
۶۰	ہجرت کا ارادہ اور حضرت ابو بکر <small>رض</small> کی تیاریاں	۲۸

تَعْلِيمُ الْكِتَابِ دوم

فہرست مضمایں

۶۱	مکہ معظمه سے روانگی اور غارِ ثور میں قیام	۲۹
۶۳	رسول اللہ صلی اللہ علیہ وسلم کی تلاش	۳۰
۶۵	حضرت ابو بکر صدیق <small>رض</small> کے گھرانے کی خدمات	۳۱
۶۶	غارِ ثور سے روانگی	۳۲
۶۸	سوالات	۳۳
۶۹	مدینہ میں حضور ﷺ کی آمد	۳۴
۷۰	قبا کی پہلی خوش نصیبی	۳۵
۷۰	مدینہ طیبہ میں حضور ﷺ کا استقبال	۳۶
۷۲	مسجد نبوی کی تعمیر	۳۷
۷۳	سوالات	۳۸
۷۴	مُواخات؛ یعنی بھائی چارہ	۳۹
۷۶	یہودیوں اور مسلمانوں میں صلح	۴۰
۷۷	جنگ کا سلسہ	۴۱
۷۸	سن بھری کا آغاز	۴۲
۷۹	غزوہ اور سریہ	۴۳
۸۰	رمضان <small>۲۷</small> ، غزوہ بدر	۴۴
۸۲	قیدیوں کے ساتھ بر تاؤ	۴۵
۸۳	قیدیوں کی رہائی	۴۶

تَعْلِيمُ الْكِتَاب

دوم

فہرست مضمایں

۸۳	حضرت فاطمہ رضی اللہ عنہا کا نکاح	۲۷
۸۴	سرکار دو جہاں ﷺ کی بیٹی کا جہیز	۳۸
۸۵	الگ مکان	۳۹
۸۵	رمضان شریف کے روزے	۵۰
۸۶	سوالات	۵۱

چوتھا باب: آداب و اخلاق

۸۸	شکر اور احسان ماننا	۵۲
۹۰	کھانے کی نعمت پر اللہ کا شکر	۵۳
۹۱	میٹھا پانی اللہ کی بہت بڑی نعمت ہے	۵۴
۹۳	اچھی اور بُری دوستی	۵۵
۹۴	بڑوں کی عزت	۵۶
۹۵	کھانے کے آداب	۵۷
۹۸	سونے کے آداب	۵۸
۹۸	اچھے بُرے خواب	۵۹
۹۹	چھینک کا بیان	۶۰
۱۰۰	جمائی کا بیان	۶۱
۱۰۰	گھر کے آداب	۶۲
۱۰۲	مسجد کے آداب	۶۳

پیش لفظ

بسم الله الرحمن الرحيم

الحمد لله رب العالمين و الصلوة والسلام على سيدنا محمد خاتم النبین وعلی الہ وصحبہ وعلی من تبعهم باحسان الى یوم الدین.

مکتب ایک مگذشن ہے، ایک دینی گھوارہ ہے، مکتب کے دواہم بنیادی مقصد ہیں: ① مکتب میں قرآن مجید کی صحیح تعلیم دی جاتی ہے اور قرآن کریم کے الفاظ صحیح پڑھنا سکھایا جاتا ہے، قرآن کریم کی چند سورتیں زبانی یاد کروائی جاتی ہے۔

② مکتب دین کی بنیادی تعلیم کا مرکز ہے، مسلمانوں کو دین کی بنیادی ضروری معلومات مکتب میں پیش کی جاتی ہیں، ایک مسلمان کے لیے بنیادی طور پر جو چیزیں ضروری ہیں وہ مکتب میں سکھائی جاتی ہیں، اسی طرح ایک مسلمان کو جو چیزیں زبانی یاد ہونی چاہیے وہ بھی مکتب میں یاد کروائی جاتی ہیں، جس کے لیے حسب ذیل چیزیں مکتب کے نصاب میں ہونا بہت ضروری ہیں:

① اسلامی عقائد: جس میں دین کے بنیادی عقیدے ہوں، ایمانِ محمل اور مفصل کی وضاحت ہو اور جن چیزوں سے عقائد خراب ہوتے ہیں اور کفر و شرک کا خطره ہو جاتا ہے ان چیزوں کو بھی بتانا ضروری ہے؛ تاکہ اس سے اپنے آپ کو بچایا جائے، صحیح عقائد کا ہونا یہ ایمان کی بنیاد ہے۔

② ضروری دینی مسائل۔

③ حضرت نبی گریم صلی اللہ علیہ وسلم اور آپ کے خلفاء راشدین کی سیرت مبارکہ۔

④ محفوظات کا ایک نصاب، جن میں پانچ کلے، ضروری مسنون دعائیں اور

تَعْلِيمُ الْكِتَاب

دوم

پیش لفظ

دیگر ضروری با تیں زبانی یاد کرنا ہوتا ہے۔

نورانی مکاتب جو مکاتب قرآنیہ کا ایک حسین گلدستہ ہے، قرآن کی خدمت کرنے والے چند ٹرسٹوں کا ایک مجموعہ اور ادارہ ہے، دین و ایمان کی حفاظت کا ایک انقلابی کارنامہ انجام دینے والا نورانی مرکز ہے، ارتاداد، جہالت، غربت و افلس زده مسلمانوں کی ایمانی، دینی حفاظت کا ایک مستحکم قلعہ ہے، یہ سب اللہ کا فضل و کرم ہے۔
مکاتب قرآنیہ کے اوپر لکھے ہوئے مقاصد کو پورا کرنے کے لیے نصاب کے طور پر حصہ ذیل کتابیں اردو، بھارتی، انگریزی زبان میں آج تک بفضل اللہ تعالیٰ نورانی مکاتب اور دارالمکاتب کے زیر سرپرستی تیار ہو کر شائع ہو چکیں اور عالم میں پھیل گئیں، الحمد لله علی ذلک۔

- ① بچوں کا تحفہ (اول، ثانی)۔
- ② بچوں کو پڑھانے کا طریقہ۔
- ③ روضۃ الاطفال۔
- ④ رہبر معاون۔
- ⑤ مکاتب کے اہم امور۔
- ⑥ معلم الاطفال۔
- ⑦ ہمارے نبی صلی اللہ علیہ وسلم۔

گلڈ

۱۱ تخفیف حفاظ۔

۱۲ طریقہ تعلیم الصیبان۔

۱۳ پارہ عم پڑھانے کا طریقہ۔

مکاتب کے اس نصاب کو چھوڑ کر دیگر مطبوعات اس کے علاوہ ہیں۔

پھر بھی بدلتے ہوئے حالات کے تقاضوں کے پیش نظر اور لکھنے گئے مکاتب کے مقاصد میں سے دوسرے نمبر کے مقصد کی تکمیل کے لیے ایک جامع، آسان اور عام فہم نصاب کے ضرورت کی تکمیل کے لیے یہ چند کتابیں تیار کی گئیں:

۱ محفوظات کا آسان نصاب۔

۲ تعلیم الدین (پہلا حصہ)۔

۳ تعلیم الدین (دوسرਾ حصہ)۔

۴ تعلیم الدین (تیسرا حصہ)۔

۵ تعلیم الدین (چوتھا حصہ)۔

۶ تعلیم الدین (پانچواں حصہ)۔

اللہ تعالیٰ سے دعا کرتا ہوں کہ ان تمام کتابوں کو اپنی بارگاہ میں قبول فرمائے،
اپنی خوشنودی کا ذریعہ بنائے اور اور لکھنے ہوئے مقاصدِ خیر کی تکمیل کا ذریعہ بنائے۔

ان کتابوں کی تالیف، ترتیب، تصحیح، تزیین، کپیوزنگ، طباعت و اشاعت میں
بہت سارے حضرات نے حصہ لیا ہے، خاص کر:

۱ مجدد مکاتب حضرت مولانا اسماعیل احمد لولات صاحب کا پودروی زید

مجدہ، استاذِ حدیث: جامعہ قاسمیہ کھروڈ، رکنِ رکین: مجلس شوریٰ نورانی مکاتب،

سرپرست: دارالمکاتب کاپورا۔

۲ حضرت مولانا مفتی شکیل صاحب، استاذِ حدیث و ناظم: مدرسہ خدیجۃ الکبری، اون، سورت۔

۳ حضرت مولانا مفتی توفیق صاحب ابن حاجی شکیل، استاذِ حدیث و ناظم حسایبات: مدرسہ خدیجۃ الکبری و گلشنِ احمد ٹرسٹ۔

۴ حضرت مولانا عمران چانکی صاحب، صدر: ایکتا ایجوکیشن اینڈ چیریٹھیبل ٹرسٹ، پنج محل، گودھرا، و معافون ناظم: شعبۂ نشر و اشاعت نورانی مکاتب۔

۵ حضرت مولانا حافظ قاری عبدالعزیز حافظی، ٹرسٹ: گلشنِ احمد ٹرسٹ سورت، ورکنِ مجلسِ شوریٰ: نورانی مکاتب۔

۶ حضرت مولانا آصف صاحب سورتی، معاون: گلشنِ احمد ٹرسٹ سورت۔ اور دوسرے تمام ہی حضرات کو اللہ جزاۓ خیر عطا فرمائے اور اس سلسلے کو بے انتہا قبول فرمائے اور اس کے فیض کو صحیح قیامت تک پورے عالم میں عام و تام فرمائے۔ اس نصاب میں اگر غلطی نظر آئے تو ضرور مطلع فرمائے، ان شاء اللہ! آئندہ ایڈیشن میں اس کی اصلاح کر لی جائے گی اور اس نیک کام میں آپ بھی شامل ہوں گے۔

(حضرت مفتی) محمود (صاحب) بارڈولی (دامت برکاتہم)

استاذ تفسیر و حدیث: جامعہ اسلامیہ تعلیم الدین ڈا بھیل

کیے از بانیان و سرپرست: نورانی مکاتب

مؤرخ: ۲۰ محرم ۱۴۲۳ھ، مطابق: ۲۰ ستمبر ۲۰۱۹ء

پہلاباب

عقائد إسلام

أَمَّنْتُ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَ
الْقَدْرِ خَيْرِهِ وَشَرِّهِ مِنَ اللَّهِ تَعَالَى وَالْبَعْثَ بَعْدَ الْمَوْتِ .

بِسْمِ اللّٰهِ الرَّحْمٰنِ الرَّحِيْمِ

(۱) اللّٰهُ تَعَالٰی پر ایمان (اَمَنْتُ بِاللّٰهِ)

سوال: ایک مسلمان کو اللّٰہ کے ساتھ کیا عقیدے رکھنے چاہیے؟

: مسلمانوں

تَعْلِيمُ الْكِتَابِ دوم

عقائد اسلام

اللہ تعالیٰ کو کسی نے پیدا نہیں کیا۔

نہ تو اللہ تعالیٰ کے ماں۔ باپ ہیں، نہ بیٹا۔ بیٹی، نہ بیوی، نہ کسی سے اللہ تعالیٰ کا رشتہ ہے، اللہ تعالیٰ ان تمام رشتہوں سے پاک ہیں۔ سب اللہ تعالیٰ کے محتاج ہیں، اللہ تعالیٰ کسی کے محتاج نہیں، اللہ تعالیٰ کو کسی چیز کی حاجت نہیں ہے۔

اللہ تعالیٰ کلام کرتے ہیں؛ مگر زبان کے محتاج نہیں ہیں۔

اللہ تعالیٰ سنتے ہیں؛ مگر کانوں کے محتاج نہیں ہیں۔

اللہ تعالیٰ تمام عیوبوں سے پاک ہیں۔

اللہ تعالیٰ بے مثل ہیں، کوئی چیز اللہ تعالیٰ کے مشابہ نہیں ہے۔

اللہ تعالیٰ مخلوق جیسے ہاتھ۔ پاؤں، ناک۔ کان اور شکل و صورت سے پاک ہیں۔

اللہ تعالیٰ نے مخلوق کی ہدایت کے لیے پیغمبر بھیجے کہ لوگوں کو سچا مذہب سکھائیں، اچھی باتیں بتائیں اور بُری باتوں سے بچائیں۔

سوال: کیا اللہ پاک کسی کے جسم میں اُتر جاتے ہیں؟

جواب: ہرگز نہیں۔

سوال: کیا اللہ تعالیٰ کسی کے روپ میں آتے ہیں؟

جواب: اللہ پاک کسی کے بھی روپ میں نہیں آتے۔

سوال: اُوتار کا کیا مطلب ہے اور ایسا عقیدہ رکھنا کیسا ہے؟

جواب: اوتار کا مطلب یہ ہے کہ اللہ تعالیٰ بھی کسی جسم میں داخل ہو کر یا کسی کی شکل میں اصلاح کی غرض سے دنیا میں آتے ہیں؛ مگر مسلمانوں کے لیے ایسا عقیدہ رکھنا بالکل درست نہیں ہے۔

(۲) ملائکہ پر ایمان (وَمَلَائِكَةٍ)

سوال: فرشتے کون ہیں؟

جواب: فرشتے اللہ تعالیٰ کی ایک نورانی مخلوق ہیں، ہماری نظر وہ سے غالب ہیں، نہ مرد ہیں نہ عورت، خدا کی نافرمانی اور گناہ نہیں کرتے، خدا تعالیٰ نے جن کاموں پر مقرر فرمادیا انہی میں لگے رہتے ہیں۔

سوال: فرشتے کتنے ہیں؟

جواب: فرشتے بے شمار ہیں، ان کی تعداد اللہ تعالیٰ کے سوا کسی کو معلوم نہیں، ان میں سے چند فرشتے مشہور اور مقرب ہیں۔

سوال: مشہور فرشتے کتنے ہیں؟

جواب: مشہور فرشتے چار ہیں۔

سوال: مشہور و مقرب فرشتوں کے نام بتاؤ؟

جواب: مشہور و مقرب فرشتوں کے نام یہ ہیں:

۱ حضرت جبریل الصلی اللہ علیہ و آله و سلم - ۲ حضرت میکائیل الصلی اللہ علیہ و آله و سلم -

۳ حضرت اسرافیل الصلی اللہ علیہ و آله و سلم - ۴ حضرت عزرا الصلی اللہ علیہ و آله و سلم -

تَعْلِيمُ الْكِتَاب

دوام

عقائد اسلام

سوال: چار مشہور فرشتوں کے کام بتاؤ؟

جواب: ① حضرت جبریل الصلی اللہ علیہ وس علیہ السلام کی کتابیں، اللہ کے احکام اور پیغام پیغمبروں کے پاس لاتے تھے۔

② حضرت اسرافیل الصلی اللہ علیہ وس علیہ السلام جو قیامت میں صور پھونکیں گے۔

③ حضرت میکائیل الصلی اللہ علیہ وس علیہ السلام جو بارش برسانے اور مخلوق کو رزق پہنچانے کے کام پر مقرر ہیں۔

④ حضرت عزرائیل الصلی اللہ علیہ وس علیہ السلام جو مخلوق کی جان نکالنے پر مقرر ہیں۔

(۳) کتابوں پر ایمان (وَكْتُبَهُ)

سوال: حضرت جبریل الصلی اللہ علیہ وس علیہ السلام جو کتابیں لائے ہیں وہ کتنی ہیں؟

جواب: خدا تعالیٰ کی چھوٹی۔ بڑی بہت سی کتابیں پیغمبروں پر نازل ہوئیں، ان کتابوں کی صحیح تعداد معلوم نہیں ہے؛ مگر بڑی کتابوں کو کتاب اور چھوٹی کتابوں کو صحیفے کہتے ہیں۔

سوال: کیا ان سب کتابوں کے نام معلوم ہیں؟

جواب: نہیں! سب کتابوں کے نام معلوم نہیں؛ البتہ ان میں سے چار کتابیں مشہور ہیں، وہ یہ ہیں:

تورات: جو حضرت موسیٰ الصلی اللہ علیہ وس علیہ السلام پر نازل ہوئی۔

زبور: جو حضرت داؤد الصلی اللہ علیہ وس علیہ السلام پر نازل ہوئی۔

تَعْلِيمُ الْكِتَاب

دوم

عقائد اسلام

انجیل: جو حضرت عیسیٰ ﷺ پر نازل ہوئی۔

قرآن مجید: جو ہمارے رسول حضرت محمد مصطفیٰ ﷺ پر نازل ہوا اور اس کو ہم روزانہ پڑھتے ہیں، بہت سے بچے اس کو حفظ یاد کرتے ہیں۔

سوال: جو قرآن پاک کو حفظ یاد کرے اس کو کیا کہتے ہیں؟

جواب: قرآن پاک کو جوزبانی یاد کر لیتے ہیں وہ حافظ کھلاتے ہیں۔ آپ ﷺ کے زمانے سے آج تک لاکھوں کروڑوں مسلمان ہر زمانے میں اس کے حافظ ہوتے چلے آئے ہیں۔

سوال: کیا قرآن کے بعد کوئی دوسری آسمانی کتاب نازل ہوئی؟

جواب: نہیں؛ بلکہ قرآن اللہ تعالیٰ کی آخری کتاب ہے، اس کے بعد کوئی کتاب نازل نہیں ہوئی اور نہ ہوگی، اللہ تعالیٰ کا وعدہ ہے کہ میں نے اس کتاب کو نازل کیا ہے اور میں ہی اس کتاب کی حفاظت کروں گا۔

بچو یاد رکھو!

قیامت تک یہ قرآن محفوظ ہے اور اب کسی آسمانی کتاب کی ضرورت نہیں۔ ہمارے نبی آخری نبی ہیں اور اب کسی نئے نبی کی ضرورت نہیں۔

نبی دنیا میں اللہ کا پیغام پہنچاتے ہیں، قرآن کریم جو اللہ کا پیغام ہے دنیا میں موجود ہے تو اب نبی کی ضرورت نہیں؛ البتہ عمل کرنے اور کرانے کی ضرورت ہے۔

سوال: کیا اللہ تعالیٰ کی تمام کتابوں پر ایمان لانا اور اس پر عمل کرنا

ضروری ہے؟

جواب: اتنا مانا تو ضروری ہے کہ یہ اللہ تعالیٰ کی کتابیں ہیں اور اللہ کے نبیوں پر نازل ہوئی ہیں؛ لیکن جو کچھ ان کتابوں میں اس وقت موجود ہیں ان سب باتوں کو مانا ضروری نہیں؛ کیونکہ قرآن پاک میں یہ بھی بتلا دیا گیا ہے کہ ان کتابوں میں بہت کچھ تبدیلیاں کر دی گئی ہیں؛ لہذا جو بات قرآن شریف سے ملتی ہے اس کو مانا جائے گا اور جو بات قرآن شریف سے نہیں ملتی اس کے بارے میں خاموشی اختیار کرنی چاہیے۔

(۲) رسولوں پر ایمان (وَرُسُلِهِ)

سوال: رسول کون ہوتے ہیں؟

جواب: رسول اللہ تعالیٰ کے بندے اور انسان ہوتے ہیں، اللہ تعالیٰ انھیں اپنے بندوں تک احکام پہنچانے کے لیے مقرر فرماتے ہیں، وہ سچ ہوتے ہیں، کبھی جھوٹ نہیں بولتے، گناہ نہیں کرتے، اللہ تعالیٰ کے پیغامات پورے پورے پہنچادیتے ہیں، ان میں اپنی طرف سے کمی-بیشی نہیں کرتے اور نہ کسی پیغام کو چھپاتے ہیں۔

سوال: نبی اور رسول کتنے ہیں؟

جواب: دنیا میں بہت سے نبی اور رسول آئے؛ لیکن ان کی صحیح گنتی اللہ تعالیٰ ہی جانتے ہیں، ہمیں تمہیں اسی طرح ایمان لانا چاہیے کہ

اللہ تعالیٰ نے جتنے رسول اور نبی بھیجے ہیں ہم ان سب کو برحق اور سچانبی اور رسول مانتے ہیں۔

سوال: سب سے پہلے پیغمبر کون ہیں؟

جواب: سب سے پہلے پیغمبر حضرت آدم ﷺ ہیں۔

سوال: سب سے آخری پیغمبر کون ہیں؟

جواب: سب سے آخری پیغمبر حضرت محمد ﷺ ہیں، آپ کو قیامت تک کے لیے نبی اور رسول بنانا کر بھیجا گیا، نبوت کا سلسلہ حضرت محمد ﷺ پر ختم ہو گیا، آپ کے بعد جو شخص نبی ہونے کا دعویٰ کرے وہ جھوٹا ہے۔

سوال: رسولوں میں سب سے افضل کون ہیں؟

جواب: ہمارے نبی حضرت محمد مصطفیٰ ﷺ تمام نبیوں اور رسولوں سے افضل ہیں، آپ ﷺ تمام رسولوں کے سردار ہیں، اللہ تعالیٰ کے بعد آپ کا مرتبہ سب سے زیادہ بڑھا ہوا ہے۔

(۵) قیامت پر ایمان (والیوم الآخر)

سوال: قیامت کیا ہے؟

جواب: ایک دن آنے والا ہے کہ اس روز سارا عالم اور عالم کی ہر ایک چیز فنا ہو جائے گی، صرف ایک باقی رہ جائے گا، وہی اللہ تعالیٰ ہیں جو

ہمیشہ سے ہیں اور ہمیشہ رہیں گے، اللہ تعالیٰ نے قرآن شریف میں فرمایا:

کُلُّ مَنْ عَلَيْهَا فَانِۤۤ وَيَقِنَّ وَجْهُ رَبِّكَ دُوَّالْ جَلَالٍ وَالْإِكْرَامٍۤ

ترجمہ: جو کوئی بھی (اس) زمین پر ہے وہ سب فنا ہونے والے ہیں ﴿۲۶﴾ اور صرف تمہارے رب کی ذات جو عظمت اور فضل و کرم والی ہے وہ باقی رہ جائے گی ﴿۲۷﴾

سوال: عالم کے فنا ہونے کی کیفیت کیا ہوگی؟

جواب: اس کی کیفیت یہ ہوگی کہ اللہ تعالیٰ کے حکم سے حضرت اسرافیل ﷺ صور پھونکیں گے، اس کی آواز ایسی خوفناک اور ڈراوٹی ہوگی کہ اس کی دہشت اور ڈر سے تمام جاندار مر جائیں گے، ہر ایک چیز ٹوٹ فوٹ کر فنا ہو جائے گی۔

سوال: قیامت کب آئے گی؟

جواب: قیامت آنے والی ہے؛ لیکن اس کا صحیح وقت اللہ تعالیٰ کے سوا کوئی نہیں جانتا، اتنا معلوم ہے کہ جمعہ کا دن اور محرم کی دسویں تاریخ ہوگی۔ ہمارے نبی ﷺ نے قیامت کی چند نشانیاں بتلا دی ہیں، جیسے حضرت مهدی ﷺ کا ظاہر ہونا، دجال کا نکلنا، حضرت عیسیٰ ﷺ کا آسمان سے دنیا میں آنا، یا جو ج ماجو ج کا نکلنا، سورج کا مغرب کی طرف سے نکلنا وغیرہ، ان نشانیوں کو دیکھ کر قیامت کا قریب آجانا معلوم ہو سکتا ہے۔

(۶) تقدیر پر ایمان

(وَالْقَدْرِ خَيْرٌ وَشَرٌّ مِنَ اللَّهِ تَعَالَى)

سوال: تقدیر کسے کہتے ہیں؟

جواب: ہر بات اور اچھی بُری چیز کے لیے اللہ تعالیٰ کے علم میں ایک اندازہ مقرر ہے اور ہر چیز کو پیدا کرنے سے پہلے اللہ تعالیٰ اسے جانتے ہیں، اللہ تعالیٰ کے اسی علم اور اندازے کو تقدیر کہتے ہیں، کوئی اچھی یا بُری بات اللہ تعالیٰ کے علم سے باہر نہیں ہے۔

(۷) مرنے کے بعد زندہ ہونے پر ایمان

(وَالْبَعْثُ بَعْدَ الْمَوْتِ)

سوال: مرنے کے بعد زندہ ہونے کا کیا مطلب ہے؟

جواب: آپ پہلے پڑھ چکے ہو کہ حضرت اسرافیل العلیٰ صور پھونکیں گے اور اس کی آواز اس قدر سخت ہو گی کہ اس کے صدمے سے سب مر جائیں گے، اس کو قیامت کہتے ہیں۔

مطلوب یہ ہے کہ قیامت میں سب چیزیں فنا ہو جائیں گی۔

اس کے بعد اللہ تعالیٰ کے حکم سے حضرت اسرافیل العلیٰ دوبارہ صور پھونکیں گے جس سے سب چیزیں پھر سے پیدا ہو جائیں گی اور انسان بھی دوبارہ زندہ ہو جائیں گے اور سارے انسان اللہ تعالیٰ کے دربار میں حاضر

گے، میدانِ حشر میں اللہ تعالیٰ کے سامنے تمام انسانوں کو پیش کیا جائے گا، دنیا میں جو کچھ اچھے یا بُرے کام کیے تھے ان کا حساب ہو گا۔

جس روز یہ کام ہوں گے اس کو ”یومُ الحشر“، یعنی ”جمع کیے جانے کا دن“ اور ”یومُ الحساب“، یعنی ”حساب کا دن“ کہتے ہیں۔ جن کے اچھے کام زیادہ ہوں گے ان کو جنت ملے گی اور جن کے برے کام زیادہ ہوں گے ان کو جہنم میں بھیجا جائے گا؛ اس لیے اس دن کو ”یومُ الجزاء“ اور ”یومُ الدین“، یعنی ”بدلہ دینے کا دن“ بھی کہا جاتا ہے۔

قبر کا بیان

سوال: مردے سے قبر میں کون سوال کرتے ہیں؟

جواب: قبر میں مردے کے پاس دو فرشتے آتے ہیں، ایک کو ان میں سے ”منکر“، اور دوسرے کو ”نکیر“ کہتے ہیں، وہ ہر مردے سے تین سوال کرتے ہیں۔

سوال: وہ تین سوال کیا ہیں؟

جواب: پہلا سوال: تمہارا رب کون ہے؟ دوسرا سوال: تمہارا دین کیا ہے؟ اور تیسرا سوال: تمہارے نبی کون ہیں؟

مؤمن جواب دے گا: میرا رب اللہ ہے، میرا دین اسلام ہے، اور میرے نبی حضرت محمد ﷺ ہیں۔

کافر جواب نہ دے سکے گا، وہ ہر سوال کے جواب میں صرف ”ہائے ہائے“ کرے گا۔

سوال: کیا قبر میں عذاب ہوگا؟

جواب: جی ہاں! جس کے جوابات ٹھیک نہیں ہوں گے اسے عذاب میں گرفتار کیا جائے گا۔ قبر میں کافروں اور بعض گنہگار مسلمانوں کو عذاب ہوگا۔ اللہ تعالیٰ ہماری قبر کے عذاب سے حفاظت فرمائیں، آمین۔

سوال: اگر کوئی شخص قبر کے عذاب و ثواب کا انکار کرتے تو وہ کیسا ہے؟

جواب: ایسا شخص کافر ہے۔

بچو! یاد رکھو: قبر دنیا اور آخرت کے درمیان ایک اور عالم ہے جس کا نام برزخ ہے، مرنے کے بعد قیامت سے پہلے مرنے والا عالم برزخ میں ہوتا ہے، جہاں عذاب اور ثواب ملتا ہے۔

جو مردہ دفن نہ کیا جائے؛ بلکہ جل کر راکھ ہو جائے یا ڈوب جائے یا کوئی درندہ کھا جائے اس کو بھی عذاب یا ثواب دینے پر اللہ تعالیٰ قدرت رکھتے ہیں، مرنے والا عالم برزخ میں ہوتا ہے جہاں ثواب اور عذاب ملتا ہے، ثواب اور عذاب کے لیے قبر میں دفن ہونا ضروری نہیں ہے۔



دوسرے اباب: فقہ

عبدات کے متعلق مسائل

اسلام کے بنیادی فرائض

سوال: ”فرض“ کسے کہتے ہیں؟

جواب: اللہ تعالیٰ کا جو حکم یقین سے ثابت ہوا سے فرض کہتے ہیں۔

سوال: فرض کا حکم کیا ہے؟

جواب: فرض کے ادا کرنے سے ثواب ملے گا اور چھوڑنے سے سخت عذاب ہوگا، کسی ایک فرض کا بھی انکار کرنا کفر ہے۔

سوال: ”واجب“ کسے کہتے ہیں؟

جواب: اللہ تعالیٰ کا جو حکم فرض کے قریب ہے اسے واجب کہتے ہیں۔

سوال: واجب کا کیا حکم ہے؟

جواب: واجب کے ادا کرنے پر ثواب ملے گا اور چھوڑنے پر عذاب۔ واجب کا انکار کرنا گناہ ہے، واجب کی قضا فرض کی طرح ضروری ہے۔

سوال: ”سنۃ“ کسے کہتے ہیں؟

جواب: ہمارے پیغمبر حضرت محمد ﷺ نے جن طریقوں کی تاکید کی یا اکثر خود پابند رہے یا ان کو پسند فرمایا انھیں سنۃ کہتے ہیں۔

سوال: ”سنۃ“ کا کیا حکم ہے؟

تَعْلِيمُ الْكِتَاب

دوم

عبدات نقیبی مسائل

جواب: سنت کے ادا کرنے پر ثواب ملے گا اور آخرت میں حضرت نبی کریم ﷺ کی شفاعت نصیب ہوگی، سنت کا انکار کرنے والا شخص گنہگار اور حضرت نبی کریم ﷺ کی شفاعت سے محروم ہوگا۔

سوال: ”نفل“، کس کو کہتے ہیں اور اس کا حکم کیا ہے؟

جواب: جس کام کی فضیلت شریعت میں ثابت ہو، اس کے کرنے میں ثواب اور چھوڑنے میں عذاب نہیں۔

سوال: ”مباح“، کس کو کہتے ہیں اور اس کا حکم کیا ہے؟

جواب: جس کا کرنا اور نہ کرنا دونوں برابر ہوں؛ یعنی کرنے میں ثواب نہ ہوا ورنہ کرنے میں گناہ اور عذاب نہ ہو، مثلاً گھٹری پہننا وغیرہ۔

سوال: ”حرام“، کس کو کہتے ہیں اور اس کا حکم کیا ہے؟

جواب: شریعت میں جس چیز کا منع ہونا یقینی ہو، اس کا کرنے والا فاسق اور عذاب کا حق دار ہوتا ہے اور انکار کرنے والا کافر ہوتا ہے۔

سوال: ”مکروہ تحریکی“، کس کو کہتے ہیں اور اس کا حکم کیا ہے؟

جواب: جس کے کرنے کی ممانعت کسی یقینی دلیل سے ثابت نہ ہو اور جس کا انکار کرنے والا کافر نہیں؛ مگر کرنے والا گنہگار ہوتا ہے۔

سوال: ”مکروہ تنزیہی“، کس کو کہتے ہیں اور اس کا حکم کیا ہے؟

جواب: مکروہ تنزیہی اس کام کو کہتے ہیں جس کے چھوڑنے میں ثواب ہے اور کرنے میں عذاب تو نہیں؛ لیکن ایک قسم کی برائی ہے۔

تَعْلِيمُ الْكِتَاب

دوم

عبدات، فہی مسائل

سوال: اسلام میں بنیادی فرائض کتنے ہیں؟

جواب: اسلام میں بنیادی فرائض پانچ ہیں:

① پہلا فرض: کلمہ شہادت پڑھنا؛ یعنی زبان سے اس یقین کا اظہار کرنا کہ اللہ ایک ہیں؛ وہی سچے معبود ہیں اور حضرت محمد ﷺ اس کے رسول ہیں۔

② دوسرا فرض: نماز پڑھنا۔

③ تیسرا فرض: زکوٰۃ ادا کرنا۔

④ چوتھا فرض: رمضان شریف کے روزے رکھنا۔

⑤ پانچواں فرض: حج کرنا۔

سوال: اسلام کا دوسرا رکن نماز کس پر فرض ہے؟

جواب: نماز ہر سکھدار، بالغ، مسلمان، مرد، عورت پر فرض ہے؛ لیکن سچے جب سات برس کے ہو جائیں تو نماز میں لگا دینا چاہیے اور دس برس کے ہو کر بھی نمازنہ پڑھیں تو مارکر نماز پڑھانا چاہیے۔

سوال: نمازیں کتنی فرض ہیں؟

جواب: پانچ وقت؛ یعنی فجر، طہر، عصر، مغرب اور عشا کی نمازیں فرض ہیں۔

سوال: نماز کب تک فرض رہتی ہے؟

جواب: نماز پوری زندگی کے لیے فرض ہوتی ہے، روزانہ پانچ

نماز میں عمر بھر پڑھتے رہنا چاہیے، نماز کا چھوڑنا جائز نہیں، اگر کھڑے ہو کر نماز پڑھنے کی طاقت نہ ہو تو بیٹھ کر اور بیٹھ کرنے پڑھ سکے تو لیٹ کر نماز پڑھنا چاہیے۔

نماز کی پہلی شرط کا بیان

سوال: بدن کے پاک ہونے سے کیا مراد ہے؟

جواب: بدن کے پاک ہونے سے یہ مراد ہے کہ بدن پر کسی قسم کی نجاست یعنی ناپاکی نہ ہو۔

سوال: نجاست کی کتنی قسمیں ہیں؟

جواب: نجاست کی دو قسمیں ہیں: ایک حقیقی اور دوسرا حکمی۔

سوال: نجاستِ حقیقیہ کسے کہتے ہیں؟

جواب: وہ ناپاکی جو دیکھنے میں آسکے نجاستِ حقیقیہ کہلاتی ہے؛ جیسے پیشاب، پاخانہ، خون، شراب وغیرہ۔

سوال: نجاستِ حکمیہ کسے کہتے ہیں؟

جواب: وہ ناپاکی جو شریعت کے حکم سے ثابت ہو؛ مگر دیکھنے میں نہ آسکے نجاستِ حکمیہ کہلاتی ہے، جیسے بے وضو ہونا، غسل کی حاجت ہونا۔

سوال: نماز کے لیے کس نجاست سے بدن کا پاک ہونا شرط ہے؟

جواب: نجاستِ حقیقیہ اور حکمیہ دونوں قسم کی نجاست سے بدن کا

تَعْلِيمُ الْكِتَاب

دوم

عبدات، فہی مسائل

پاک ہونا ضروری ہے۔

سوال: نجاست حکمیہ کی کتنی قسمیں ہیں؟

جواب: دو قسمیں ہیں:

① حدث اصغر؛ یعنی چھوٹی نجاست۔

② حدث اکبر؛ یعنی بڑی نجاست۔

حدث اصغر؛ یعنی بے وضو ہونا اور حدث اکبر؛ یعنی غسل کی ضرورت ہونا۔

سوال: چھوٹی نجاست حکمیہ سے بدن پاک کرنے کا طریقہ کیا ہے؟

جواب: چھوٹی نجاست حکمیہ سے بدن وضو کرنے سے پاک ہو جاتا ہے۔

سوال: وضو کرنے کا مکمل طریقہ بتاؤ؟

جواب: وضو مکمل کرنے کا مکمل طریقہ یہ ہے کہ:

① قبلہ رو بیٹھو۔

② وضو شروع کرتے وقت "بِسْمِ اللّٰهِ" پڑھوا و روضو کی نیت کرو۔

③ پہلے دونوں ہاتھ پہنچوں تک تین دفعہ دھوؤ۔

④ اس کے بعد کلی کرو اور مسوأک کرو، اگر مسوأک نہ ہو تو دانتوں پر انگلی پھیرو۔

⑤ پھر ناک میں پانی ڈالو اور ناک صاف کرو۔

تَعْلِيمُ الْكِتَاب

دوام

عبدات، فہی مسائل

- ⑥ پھر پیشانی کے بالوں سے ٹھوڑی کے نیچے تک اور دونوں کانوں کی لوٹک چہرہ دھوو، چہرہ دونوں ہاتھوں سے تین دفعہ دھوو۔
- ⑦ پھر کہنیوں کے ساتھ دونوں ہاتھ تین دفعہ دھوو، پہلے داہنا ہاتھ دھوو پھر بایاں ہاتھ۔
- ⑧ اس کے بعد ہاتھوں پر پانی ڈالو اور دونوں ہاتھوں سے ایک مرتبہ پورے سرا اور کانوں کا مسح کرو۔
- ⑨ مسح سے فارغ ہو جاؤ تب دونوں پیر ٹخنوں سے اوپر تک تین تین دفعہ دھوو؛ پہلے داہنا پاؤں دھوو، پھر بایاں پاؤں۔
- ⑩ وضو کرتے وقت دنیا کی باتیں نہ کرو۔
- ⑪ زیادہ پانی خرجنے کرو۔
- ⑫ اس طرح پانی عضو پرنہ مارو کہ دوسروں پر چھپنی میں اڑیں۔
- ⑬ وضو میں مسح سر، کان اور گردان کا صرف ایک مرتبہ ہوگا اور باقی عضو کو تین تین مرتبہ دھونا ہے۔
- سوال:** وضو کے بعد کی دعا بتلاؤ؟
- جواب:** ”أَشْهُدُ أَنَّ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَ أَشْهُدُ أَنَّ مُحَمَّداً عَبْدُهُ وَ رَسُولُهُ اللَّهُمَّ اجْعَلْنِي مِنَ التَّوَابِينَ وَاجْعَلْنِي مِنَ الْمُتَطَهِّرِينَ“ -

سوال: مکمل وضو کے فائدے بتلو؟

جواب: مکمل وضو کرنے کا فائدہ یہ ہو گا کہ:

قیامت کے دن یہ تمام حصے نورانی ہوں گے اور اسی نور سے آں حضرت ﷺ کے امتحان کے پہچانے جائیں گے۔

چنانچہ ایک مرتبہ اللہ کے رسول ﷺ کے ساتھیوں نے دریافت کیا کہ: یا رسول اللہ! میدانِ قیامت میں جہاں ساری دنیا کے بے شمار انسان ہوں گے، آپ اپنے امتحیوں کو کس طرح پہچان سکیں گے؟

آں حضرت ﷺ نے فرمایا: میرے امتحیوں کی پہچان یہ ہو گی کہ ان کے ہاتھ پاؤں وضو کے اثر سے چمک دار ہوں گے۔

بچو! یاد رکھو

مکان پر وضو کر کے مسجد میں جاؤ، اس کا ثواب زیادہ ہے؛ کیوں کہ اس صورت میں وضو کرنے کے بعد سے ہی نماز پڑھنے کا ثواب ملنے لگتا ہے۔ نبی کریم ﷺ نے فرمایا کہ: مکان سے وضو کر کے جانے سے ہر ایک قدم پر ایک نیکی ملتی ہے اور ایک گناہ معاف ہوتا ہے۔

نواقضِ وضو: یعنی وضو توڑنے والی چیزوں کا بیان

نواقضِ وضو آٹھ ہیں:

① پاخانہ، پیشتاب کرنا یا ان دونوں راستوں سے کسی اور چیز کا نکلنا۔

تَعْلِيمُ الْكِتَاب

دوم

عبدات، فہمی مسائل

۱) ہوا کا پچھے سے نکلنا۔

۲) بدن کے کسی حصے سے ناپاکی کا نکل کر بہہ جانا۔

۳) منه بھر کر قے کرنا۔

۴) لیٹ کر یا سہارالگا کرسونا۔

۵) بیماری یا کسی اور وجہ سے بے ہوش ہو جانا۔

۶) جنون یعنی پا گل ہو جانا۔

۷) نماز میں قہقہہ مار کر (کھل کھلا کر) ہنسنا۔

سوال: بدن کے کسی حصے سے ناپاکی؛ یعنی خون، پیپ کے صرف

نظر آنے سے وضو ٹوٹ جاتا ہے یا کوئی اور شرط بھی ہے؟

جواب: صرف نظر آنے سے وضو نہیں ٹوٹتا؛ بلکہ شرط یہ بھی ہے کہ اپنی جگہ سے بہے اور اس حصے تک پہنچے جو وضو یا غسل میں دھویا جاتا ہے۔ سو اگر ناپاکی کسی ایسے حصے کی طرف تھوڑی بھی بہہ جائے گی تو وضو ٹوٹ جائے گا۔

مثلاً آنکھ میں خون نکل کر آنکھ کے اندر بہا، آنکھ کے باہر نہ نکلا تو وضو نہیں ٹوٹے گا؛ کیوں کہ آنکھ کے اندر کا حصہ نہ وضو میں دھونا فرض ہے، نہ غسل میں۔

اسی طرح اگر خراش لگ جانے سے خون ظاہر ہو گیا، بہا نہیں تو وضو

نہیں ٹوٹے گا؛ البتہ پاخانہ پیشاب کے راستے سے جونجاست نکلے اور صرف نظر آجائے تو وضوٹ جائے گا۔

سوال: اگر خم پر خون ظاہر ہوا اسے انگلی یا کپڑے سے صاف کر لیا، پھر ظاہر ہوا، پھر صاف کر لیا، کئی بار ایسا کیا تو وضوٹ یا نہیں؟

جواب: یہ دیکھو کہ اگر خون صاف نہ کیا جاتا تو بہہ جانے کے لائق تھا یا نہیں، اگر اتنا تھا کہ بہہ جاتا تو وضوٹ گیا اور اگر اتنا نہیں تھا تو وضو نہیں ٹوٹا۔

سوال: قے میں کیا چیز نکلے تو وضوٹے گا؟

جواب: قے میں پت یا خون یا کھانا یا پانی نکلے اور منہ بھر کر ہو تو وضوٹ جائے گا اور اگر خالص بلغم نکلے تو وضو نہیں ٹوٹے گا۔

سوال: اگر تھوڑی تھوڑی قے کئی مرتبہ ہوئی تو کیا حکم ہے؟

جواب: اگر ایک متلی سے کئی بار قے ہوئی اور ان سب کو جمع کیا جائے تو اتنی ہو کہ منہ بھر جائے تب تو وضوٹ جائے گا۔

اور اگر متنی کئی بار ہوئی اور ہر متنی کے بعد تھوڑی سی قے ہو گئی، مثلاً ایک مرتبہ متنی ہوئی اور تھوڑی سی قے ہو گئی، پھر وہ متنی جاتی رہی اور دوبارہ متنی پیدا ہو کر تھوڑی سی قے ہوئی تو ان دونوں مرتبہ کی قے کو جمع نہیں کیا جائے گا اور وضو نہیں ٹوٹے گا۔

سوال: بدن میں کسی جگہ پھونسی ہے اس میں سے خون یا پیپ کا دھبہ کپڑے میں لگ جاتا ہے تو کپڑا پاک ہے یا ناپاک؟

جواب: اگر خون یا پیپ نکل کر بہنے کے لائق نہیں ہے اور کپڑا لگنے سے دھبہ آگیا ہے تو کپڑا پاک ہے، لیکن پھر بھی دھوڈا نا بہتر ہے۔

سوال: قے اگر منہ بھر کرنہ ہو تو ناپاک ہے یا نہیں؟

جواب: ناپاک نہیں ہے۔

سوال: جونک (۱۷۸) نے بدن میں چٹ کر خون پیا اور بھر گئی یا مچھر، پسونے کا ٹا تو اس سے وضو ٹے گا یا نہیں؟

جواب: جونک کے خون پینے سے وضو ٹٹے جائے گا؛ اگر چہ چھڑانے کے بعد اس کے کاٹے ہوئے زخم سے خون نہ بہے؛ کیوں کہ جونک اتنا خون پی جاتی ہے کہ اگر وہ خون بدن سے نکل کر اس کے پیٹ میں نہ جاتا تو یقیناً بہہ جاتا اور مچھر، پسونے کے کاٹنے سے وضو نہیں ٹوٹتا؛ کیوں کہ یہ بہت تھوڑا سا خون پیتے ہیں جو بہنے کے لائق نہیں ہوتا۔

سوال: کس نیند سے وضو نہیں ٹوٹتا؟

جواب: کھڑے کھڑے یا بغیر سہارا لگائے ہوئے بیٹھ کر سونے یا نماز کی کسی حالت میں سونے سے وضو نہیں ٹوٹتا، جیسے سجدہ میں سو گیا یا التحیات پڑھنے کے وقت سو گیا تو وضو نہیں ٹوٹے گا۔

تَعْلِيمُ الْكِتَاب

دوم

عبدات نقہ مسائل

سوال: کیا کوئی ایسا بھی ہوا ہے کہ اس کی نیند سے وضو نہیں ٹوٹتا؟

جواب: ہاں! اللہ کے نبی وہ پاک بندے ہیں کہ ان کا وضو نیند سے نہیں ٹوٹتا تھا، ان کا دل سونے کی حالت میں بھی جا گتا تھا۔

سوال: قہقہہ کا کیا مطلب ہے؟

جواب: قہقہہ کا مطلب یہ ہے کہ اتنی زور سے ہنسے کہ اس کی آواز دوسرے پاس والے سن سکیں۔

سوال: کیا ہر شخص کے قہقہے سے ہر ایک حالت میں وضو ٹوٹ جاتا ہے؟

جواب: ایسا نہیں ہے؛ بلکہ وضواس وقت ٹوٹے گا جب کہ:

① نماز کی حالت میں قہقہہ لگائے۔

② قہقہہ مارنے والا بالغ ہو، مرد ہو یا عورت ہو۔ پچھے کے قہقہے سے وضو نہیں ٹوٹتا۔

③ جا گتے میں ہنسا ہو، لہذا اگر نماز میں سو گیا اور سوتے میں ہنسا تو نماز تو جاتی رہے گی؛ مگر وضو نہیں ٹوٹے گا۔

④ جس نماز میں ہنسا وہ رکوع سجدہ والی نماز ہو، جنازہ کی نماز میں اگر کوئی قہقہہ لگا کر ہنس پڑے تو اس کا وضو نہیں ٹوٹتا۔

سوال: کیا اپنے آپ کو یادوں سے کون گا دیکھنے سے وضو ٹوٹ جاتا ہے؟

جواب: نہیں؛ لیکن کسی کے سامنے ننگا ہونا اور کسی ننگے کو دیکھنا بہت بری بات ہے۔

سوال: جسم کی مردہ کھال کے اترنے سے یا مردہ گوشت کے گر جانے سے یا ناخن یا بال کٹوانے سے وضو ٹوٹ جاتا ہے یا نہیں؟

جواب: نہیں! بشرطیکہ خون یا راد یا پیپ نہ نکلے۔

سوال: اگر تھوک میں خون آئے تو کس صورت میں وضو ٹوٹے گا؟

جواب: اگر خون تھوک سے زیادہ ہے یا برابر ہے تو وضو ٹوٹ جائے گا؛ ورنہ نہیں۔

سوال: یہ برابری یا زیادتی کیسے معلوم ہوگی؟

جواب: اگر تھوک پیلا ہے تو تھوک زیادہ ہے، خون کم ہے اور اگر تھوک لال ہو جائے تو تھوک اور خون برابر مانے جائیں گے اور اگر گہرا لال تھوک ہو تو خون زیادہ اور تھوک کم ہے۔

یہ تمام تفصیل صرف اس صورت میں ہے جب کہ خون مسوزھوں سے آرہا ہو

سوال: اگر سر یا سینہ وغیرہ سے خون آیا ہو تب بھی یہی حکم ہے؟

جواب: اگر سینہ یا سر سے خون آرہا ہے تو ہر صورت میں وضو ٹوٹ جائے گا؛ چاہے خون تھوک سے زیادہ ہو یا کم۔

غسل کا بیان

سوال: غسل کسے کہتے ہیں؟

جواب: غسل کا معنی ہے ”نہانہ“؛ لیکن شریعت میں ایک خاص طریقہ سے نہانے کو غسل کہا جاتا ہے۔

سوال: نہانے کا وہ خاص طریقہ کیا ہے؟

جواب: پہلے دونوں ہاتھ پہنچوں تک دھوئے، پھر استنجا کرے اور بدن سے حقیقی نجاست دھوڈالے، پھر وضو کرے، کلی کرے اور ناک میں پانی خوب اچھی طرح ڈالے، پھر تمام بدن پر تھوڑا پانی ڈال کر ہاتھ سے بدن کو ملے، جی چاہے تو صابن بھی استعمال کر سکتے ہیں۔

اس کے بعد تمام بدن پر تین مرتبہ پانی بہائے، اگر ایک بال برابر بھی کوئی جگہ سوکھی رہ جائے گی تو غسل نہیں ہوگا، نہاتے وقت ننگے بدن قبلہ کی طرف رخ نہ کریں۔

سوال: غسل میں فرض کتنے ہیں؟

جواب: غسل میں تین فرض ہیں:

① منه بھر کر کلی کرنا۔

② ناک میں پانی ڈالنا۔

③ تمام بدن پر ایک بار اس طرح پانی بہانا کہ ایک بال کے برابر

تَعْلِيمُ الْكِتَاب

دوم

عبدات، فہری مسائل

بھی کوئی جگہ سوکھی نہ رہ جائے۔

سوال: غسل میں سنتیں کتنی ہیں؟

جواب: غسل میں پانچ سنتیں ہیں:

① دونوں ہاتھ پہنچوں تک تین بار دھونا۔

② بدن پر اگر نجاست لگی ہو تو غسل سے پہلے اسے دھونا۔

③ ناپاکی دور کرنے کی نیت کرنا۔

④ پہلے وضو کرنا۔

⑤ تمام بدن پر تین بار پانی بہانا۔

سوال: غسل کی قسمیں کتنی ہیں؟

جواب: غسل کی چار قسمیں ہیں:

① فرض ② واجب ③ سنت ④ مستحب۔

سوال: کن چیزوں سے غسل فرض ہوتا ہے؟

جواب: جنابت، احتلام اور حیض و نفاس سے پاک ہونے پر غسل

فرض ہو جاتا ہے۔

سوال: جس آدمی پر غسل فرض ہواں کے لیے کیا کیا چیزیں منع ہیں؟

جواب: جس آدمی پر غسل فرض ہواں کو نماز پڑھنا، قرآن شریف

کی تلاوت کرنا یا چھونا، مسجد میں جانا، کعبہ کا طواف کرنا حرام ہے۔

تَعْلِيمُ الْكِتَاب

دوم

عبدات، فہری مسائل

سوال: کونسا غسل واجب ہے؟

جواب: میت کو غسل دینا واجب ہے، بشرطیکہ وہ میت شہید نہ ہو۔

سوال: کب کب غسل کرنا سنت ہے؟

جواب: ① جمعہ کی نماز کے لیے۔

② عید کی نماز کے لیے۔

③ حج کا احرام باندھنے سے پہلے۔

④ عرفات میں وقوف کرنے کے لیے زوال کے بعد۔

سوال: کب کب غسل کرنا مستحب ہے؟

جواب: ① اس شخص کے لیے جو پا کی کی حالت میں مسلمان ہوا۔

② اس شخص کے لیے جو عمر کے اعتبار سے بالغ ہوا۔

③ اس شخص کے لیے جس نے جنون (پاگل پن) سے افاقہ پایا۔

④ پچھنا لگوانے کے بعد۔

⑤ میت کے غسل کے بعد۔

⑥ شبِ برأت میں۔

⑦ شبِ قدر میں جب کہ اس کو پالے۔

⑧ مدینہ منورہ میں داخل ہونے کے لیے۔

⑨ دس تاریخ کی صبح کو مزدلفہ میں وقوف کے لیے۔

۱۰ مکہ مکرمہ میں داخل ہونے کے لیے۔

۱۱ طوافِ زیارت کے لیے۔

۱۲ سورج اور چاند گرہن کی نماز کے لیے۔

۱۳ پارش کی دعا کی نماز کے لیے۔

۱۴ گھبراہٹ کے وقت۔

۱۵ تاریکی کے وقت۔

۱۶ سخت اور تیز ہوا کے وقت۔

استنجا کا بیان

پیشاب اور پاخانہ سے فراغت کے بعد پانی یا پتھر یا کسی دوسری چیز سے پیشاب و پاخانہ کی جگہ کو پاک صاف کیا جائے۔

استنجا کا طریقہ

پیشاب کرنے کے بعد مٹی کے پاک ڈھیلے سے یا ٹیشو پپر (پیشاب یا شامی) سے پہلے پیشاب کو سکھانا چاہیے، اس کے بعد پانی سے دھونا چاہیے اور پاخانہ کے بعد شرم گاہ پر جونا پاکی ہے اس کو صاف کریں، یہاں تک کہ اس کا غالب گمان ہو جائے کہ کوئی چیز باقی نہیں ہے۔

اگر پانی کی جگہ ڈھیلہ استعمال کر رہا ہو تو تین ڈھیلوں سے استنجا کرنا مستحب ہے، دو ڈھیلوں یا ایک ڈھیلے پر اکتفا کرنا جائز ہے؛ لیکن

شرط یہ ہے کہ اس سے پاکی حاصل ہو جائے۔

ہڈی، کوئلہ، ناپاک اور کھانے کی چیزوں سے استنجا کرنا منع ہے۔ اور سایہ دار درخت، لوگوں کے بیٹھنے اٹھنے کی جگہ، راستے کے پیچ، رُکے ہوئے پانی یا سوراخ میں پیشتاب، پاخانہ کرنے سے، نیز دامنیں ہاتھ سے استنجا کرنے سے ہمارے نبی ﷺ نے منع فرمایا ہے۔

قبلہ کی طرف چہرہ یا پیٹھ کر کے استنجا کرنے سے اور بلا ضرورت بیت الحلاع میں بات چیت کرنے سے بھی آپ ﷺ نے منع فرمایا ہے۔

تیم کا بیان

تیم سے مراد مٹی سے پاکی حاصل کرنا، تیم شریعت میں اس لیے جائز کیا گیا ہے کہ انسان کبھی کبھار پانی کے نہ ہونے یا یماری کے ہونے یا بڑھنے کے غالب گمان کے سبب پانی استعمال نہیں کر سکتا، ان دونوں صورتوں میں وضو یا غسل کے بد لے میں تیم کرنا جائز ہو جاتا ہے۔

سوال: تیم کسے کہتے ہیں؟

جواب: پاک مٹی یا جومٹی کے حکم میں ہواس سے بدن کو نجاست حکمیہ سے پاک کرنے کو تیم کہتے ہیں۔

سوال: تیم کب جائز ہوتا ہے؟

جواب: ① پونے دوکلو میٹر یا اس سے زیادہ پانی دور ہو۔

تَعْلِيمُ الْكِتَاب

دوام

عبدات، فہی مسائل

② پاک مٹی پر دونوں ہاتھ مار کر سارے منہ پر پھیرنا۔

③ پاک مٹی پر دونوں ہاتھ مار کر کہنیوں تک دونوں ہاتھوں کا مسح کرنا۔

سوال: تمیم کرنے کا طریقہ کیا ہے؟

جواب: تمیم کا طریقہ یہ ہے کہ تمیم کرنے والا پہلے "بسم الله الرحمن الرحيم" پڑھے اور نیت کرے کہ میں ناپاکی دور کرنے اور نماز پڑھنے کے لیے تمیم کرتا ہوں، پھر دونوں ہاتھ پاک مٹی پر رکھے، زیادہ مٹی لگ جائے تو انھیں جھاڑ دے اور دونوں ہاتھوں کو منہ پر اس طرح پھیرے کہ کوئی حصہ بال برابر بھی باقی نہ رہ جائے۔

پھر دوسری مرتبہ دونوں ہاتھ مٹی پر رکھے، پھر باشیں ہاتھ سے داہنے ہاتھ کا کہنیوں کے ساتھ مسح کرے، اس کے بعد داہنے ہاتھ سے باشیں ہاتھ کا کہنیوں کے ساتھ مسح کرے اور انگلیوں کا خلال بھی کرے، اگر انگوٹھی پہنی ہو تو اس کے نیچے مٹی والے ہاتھ پھیرنا بھی ضروری ہے، کوئی حصہ بال برابر بھی باقی نہ رہے اس کا خیال کرے؛ ورنہ تمیم نہیں ہوگا۔

سوال: وضو اور غسل کے تمیم میں کیا فرق ہے؟

جواب: کوئی فرق نہیں، دونوں کا تمیم ایک ہے۔

سوال: تمیم کن چیزوں کی وجہ سے ٹوٹ جاتا ہے؟

جواب: ① ہر اس چیز سے تمیم ٹوٹ جاتا ہے جس سے وضو ٹوٹا ہے۔
 ② تمیم جائز ہونے کا عذر ختم ہو جائے، مثلاً پانی مل جائے یا پانی کے استعمال میں کوئی رکاوٹ باقی نہ رہے یا یہاری ختم ہو جائے۔
سوال: اگر نماز کا وقت نکلنے سے پہلے پانی ملنے کی امید ہو تو تمیم کا کیا حکم ہے؟

جواب: تمیم کو دیر سے کرنا مستحب ہے۔
سوال: نمازِ جنازہ یا سجدہ تلاوت کی نیت سے تمیم کیا تو اس سے نماز جائز ہے یا نہیں؟

جواب: جائز ہے۔
سوال: قرآن مجید چھونے یا پڑھنے یا مسجد میں داخل ہونے کی نیت سے تمیم کیا تو اس سے نماز جائز ہے یا نہیں؟
جواب: جائز نہیں ہے۔

تمیم کے چند مسائل

① ایک تمیم سے۔ جب تک وہ باقی ہے۔ جتنے وقتوں کی نماز چاہو پڑھ سکتے ہو۔
 ② فرض نماز کے لیے جو تمیم کیا ہے اس سے فرض نماز اور نفل نماز اور قرآن مجید کی تلاوت، جنازے کی نماز، سجدہ تلاوت اور تمام عبادتیں

جائز ہے۔

۳ اگر کوئی نماز کا وقت نکلنے سے پہلے پانی لارک دینے کا وعدہ کرے یا وقت نکلنے سے پہلے پانی ملنے کا غالب گمان ہے تو تمم کو دیر سے کرنا ضروری ہے۔

پانی کا بیان

سوال: کن پانیوں سے وضو جائز ہے؟

جواب: بارش کا پانی، چشے کا پانی، کنویں کا پانی، سمندر کا پانی، ندی کا پانی، بڑے تالاب یا حوض کا پانی، پھٹکی ہوئی برف یا اولوں کا پانی، ان سب پانیوں سے وضو اور غسل کرنا جائز ہے۔

سوال: کن پانیوں سے وضو اور غسل کرنا جائز نہیں ہے؟

جواب: ۱ بعض پانی پاک ہے؛ لیکن اس سے وضو اور غسل جائز نہیں ہے، مثلاً پھل اور درخت سے نچوڑا ہوا پانی (یعنی پھل کا جوس)، شوربا، وہ پانی جس کا رنگ، بو، مزہ، کسی پاک چیز کے ملنے کی وجہ سے بدل گیا ہو، یا کسی پاک چیز کے ملنے سے اتنا گاڑھا ہو گیا ہو کہ بہہ بھی نہ سکتا ہو، وہ پانی جس سے وضو یا غسل کیا گیا، یہ تمام پانی پاک ہیں؛ لیکن ان سے وضو اور غسل جائز نہیں ہے۔

۲ بعض پانی ناپاک ہے؛ اس لیے اس سے وضو اور غسل درست

نہیں ہے، مثلاً ایسا پانی جو تھوڑا ہوا اور اس میں کوئی ناپاک چیز گرگئی ہو یا وہ پانی جس پر ناپاکی کا اثر زیادہ ہو، اسی طرح حرام جانور کا جھوٹا پانی۔

سوال: کون سا پانی نجاست کے گرنے سے ناپاک نہیں ہوتا؟

جواب: ندی یا سمندر کا پانی یا بہتا ہوا پانی یا بڑے تالاب یا بڑے حوض کا پانی نجاست کے گرنے سے ناپاک نہیں ہوتا۔

سوال: بڑے حوض یا بڑے تالاب کس کو کہتے ہیں؟

جواب: جو حوض یا تالاب کم از کم پندرہ فٹ لمبا اور پندرہ فٹ چوڑا (۲۲۵ راسکوا رفت) ہو وہ بڑا ہے، اسی طرح جہاں اتنا پانی ہو وہ زیادہ سمجھا جائے گا، تھوڑی سی نجاست سے یہ پانی ناپاک نہیں ہو گا۔

سوال: جس پانی سے وضو یا غسل کیا گیا ہوا سے کیا کہتے ہیں؟

جواب: ایسے پانی کو مستعمل پانی کہتے ہیں جو خود پاک ہے؛ مگر اس سے وضو یا غسل جائز نہیں ہے۔

پانی کے بعض مسائل

① پانی میں کوئی ایسا جانور گر کر مر جائے جس میں بہتا ہوا خون ہوتا ہے تو وہ پانی ناپاک ہو جاتا ہے، جیسے چڑیا، مرغی، کبوتر، چوہا، بلی وغیرہ۔

② وہ جانور جو پانی میں پیدا ہوتے اور رہتے ہیں ان کے مرنے سے پانی ناپاک نہیں ہوتا، جیسے مچھلی، مینڈک وغیرہ۔

۳ وہ جانور جن میں بہتا ہوا خون نہیں ہوتا، جیسے مکھی، مچھر، چینوٹی، چھپلی وغیرہ کے پانی میں گر کر منے سے پانی ناپاک نہیں ہوتا۔

۴ زیادہ پانی، اسی طرح بڑے حوض یا بڑے تالاب میں نجاست گرنے کے بعد اس نجاست کارنگ، بو، مزہ پانی میں ظاہر ہو جائے تو وہ پانی ناپاک ہے۔

۵ پاک پانی میں مستعمل پانی مل جائے اور مستعمل پانی پاک پانی سے کم ہے تو اس سے وضو اور غسل درست ہے۔ اگر مستعمل پانی زیادہ ہے تو اس سے وضو یا غسل کرنا درست نہیں ہے۔

جھوٹے پانی کے احکام

سوال: کن جانوروں کا جھوٹا ناپاک ہے؟

جواب: کتے، خزیر، شکاری جانور یا وہ جانور جن کا گوشت حرام ہے، ان کا جھوٹا ناپاک ہے۔

سوال: کن جانوروں کا جھوٹا مکروہ ہے؟

جواب: بی، چوہا، چھپلی، اور کھلی پھر نے والی مرغی اور کوؤا، چیل اور وہ پرندے جن کا گوشت حرام ہے، ان کا جھوٹا مکروہ ہے۔

مسئلہ: بی، اگر چوہا یا اور کوئی جانور یا ناپاک چیز کا کرفوراً پانی پی لے تو اس کا جھوٹا بھی ناپاک ہے۔

سوال: کن جانوروں کا جھوٹا پاک ہے؟

جواب: حلال جانوروں کا جھوٹا پاک ہے۔

سوال: کیا انسان کا جھوٹا پاک ہے، یانا پاک؟

جواب: انسان کا جھوٹا پاک ہے؛ چاہے وہ مسلمان ہو یا کافر؛ لیکن اگر کوئی انسان شراب پی کریا اور کوئی ناپاک چیز کھا کر فوراً اپنی پی لے تو شراب یانا پاکی کے پانی میں ملنے کی وجہ سے پانی ناپاک ہو گا۔

کنوئیں کا بیان

سوال: کنوں کن چیزوں سے ناپاک ہوتا ہے؟

جواب: کوئی نجاست کنوئیں میں گر جائے یا کوئی جانور بہتے ہوئے خون والا کنوئیں میں گر کر مر جائے تو کنوں ناپاک ہو جاتا ہے۔

سوال: اگر کوئی جانور کنوئیں میں گر کر زندہ نکل آئے تو کنوں پاک رہے گا یانا پاک ہو جائے گا؟

جواب: ① حرام جانور جن کا جھوٹا ناپاک ہے وہ زندہ نکل آئے تو بھی کنوں ناپاک ہو گا، مثلاً کتا وغیرہ۔

② حلال جانور اگر اس کے بدن پر نجاست لگی ہو تو بھی کنوں ناپاک ہو گا، مثلاً بکری وغیرہ۔

③ حلال جانور زندہ نکل آئے اور اس کے بدن پر نجاست بھی نہ

تَعْلِيمُ الْكِتَاب

دوم

عبدات، فہی مسائل

ہو؛ لیکن اس کے پیشاب یا پاخانہ کر دینے کا لقین ہوتا پانی ناپاک ہوگا۔

سوال : چوہا، چڑیا، یا اتنا ہی بڑا اور کوئی جانور کنوں میں میں گر کر مر جائے یا مر اہوا کنوں میں میں گرے تو کنوں میں کوس طرح پاک کیا جائے گا؟

جواب : سب سے پہلے اس مردار جانور اور نجاست کو نکالا جائے گا پھر اگر وہ مردار پھولایا پھٹا ہوانہ ہوتا بیس ڈول پانی نکالنے سے کنوں پاک ہو جائے گا؛ لیکن تیس ڈول نکالنا مستحب ہے اور اگر پھولایا پھٹا ہوا ہے تو کنوں میں کا تمام پانی نکالا جائے گا۔

سوال : کبوتر یا مرغی یا بلی یا اتنا ہی بڑا کوئی جانور کنوں میں میں گر کر مر جائے یا مر اہوا کنوں میں میں گرے تو کنوں میں کوس طرح پاک کیا جائے گا؟

جواب : سب سے پہلے اس مردار جانور اور نجاست کو نکالا جائے گا پھر اگر وہ مردار پھولایا پھٹا ہوانہ ہوتا چالیس ڈول پانی نکالنے سے کنوں پاک ہو جائے گا؛ لیکن ساٹھ ڈول نکالنا مستحب ہے اور اگر پھولایا پھٹا ہوا ہے تو کنوں میں کا تمام پانی نکالا جائے گا۔

سوال : اگر بکری یا کتا یا اتنا ہی بڑا اور کوئی جانور کنوں میں میں گر کر مر جائے، یا مر اہوا کنوں میں میں گرے تو کنوں میں کوس طرح پاک کیا جائے گا؟

جواب : کنوں میں سے اس مردار کو نکال کر سارا پانی نکالا جائے گا۔

سوال : اگر کنوں میں سے کوئی ناپاک چیز نکلے اور معلوم نہ ہو کہ کب

گری ہے تو کیا حکم ہے؟

جواب: جس وقت سے دیکھا جائے اسی وقت سے کنوں ناپاک سمجھا جائے گا۔

سوال: اگر کنوں سے مردار جانور نکلے اور معلوم نہ ہو کہ کب گرا ہے تو کیا حکم ہے؟

جواب: گرنے والا مردار جانور اگر پھول پھٹانہ ہو تو ایک دن اور ایک رات پہلے سے کنوں ناپاک سمجھا جائے گا اور اگر وہ پھول پھٹ گیا ہو تو تین دن تین رات پہلے سے کنوں ناپاک سمجھا جائے گا اور اس مدت کے درمیان اس پانی سے وضو یا غسل کر کے جو نمازیں پڑھی گئیں ان کا لوثانا ضروری ہوگا۔

سوال: ڈول سے کتنا بڑا ڈول مراد ہے؟

جواب: جس کنوں پر جو ڈول پڑا رہتا ہے وہی معتبر ہے، اگر کنوں سے پر کوئی خاص ڈول نہ ہو تو درمیانی ڈول کا اعتبار ہوگا۔

مسئلہ: جس ڈول رشی سے ناپاک کنوں کا پانی نکالا گیا ہے جب کنوں پاک ہو گیا تو وہ ڈول اور رشی بھی پاک ہو جائیں گے۔ اسی طرح کنوں کی دیواریں اور اندر کی مٹی بھی پاک ہو جائے گی۔



صحیح و شام دس مرتبہ درود شریف پڑھنے کی فضیلت

حدیث پاک میں آتا ہے جس کا حاصل یہ ہے کہ:
 جو مرد یا عورت صحیح میں دس مرتبہ اور شام کو دس مرتبہ درود شریف پڑھنے کی
 عادت بنالیو۔ تو قیامت کے دن اس کو حضرت نبی کریم ﷺ کی شفاعت نصیب ہوگی۔
 اور جس کو بھی حضور ﷺ کی شفاعت ملے گی اس کا کام بن جائے گا، اس کے
 لیے جنت کا داخلہ آسان ہو جائے گا؛ اس لیے صحیح شام کی درود کی تسبیح کے علاوہ روزانہ صحیح
 میں دس مرتبہ اور شام کو دس مرتبہ اس حدیث پر عمل کی نیت سے درود پاک کی عادت بنا
 لو، اللہ تعالیٰ آپ کو مجھے اور پوری امت کو اس کی توفیق عطا فرمائے اور اس کی برکت
 سے قیامت کے دن حضرت نبی کریم ﷺ کی شفاعت کی دولت سے ہمیں مالا مال فرمائے
 دیوے، آمین۔ (از خطباتِ محمودج: ۹، ج: ۳۲)



تَعْلِيمُ الْكِتَاب

دوم

سیرت پاک

تیسرا باب

سیرت پاک

کمی زندگی کے آخری تین سال اور آپ ﷺ کی مدنی زندگی

مدینہ کے دو قبیلے: اوس اور خزرج

مدینہ منورہ مکہ معظمه سے اتر (شمال) کی طرف ایک شہر ہے، اسلام سے پہلے اس شہر کا نام ”یُنَفِّرَب“ تھا۔ یہاں کے رہنے والے مکہ والوں کی طرح مشرک اور بت پرست تھے، ان کے دو قبیلے تھے: اوس اور خزرج، یہ پرانے زمانے میں یمن میں رہا کرتے تھے؛ لیکن ان کے دادا پردادا یہاں آ کر آباد ہو گئے، یہ لوگ مدینہ طیبہ میں کھیتی باڑی کیا کرتے تھے۔

مدینہ کے آس پاس یہودیوں کے بڑے بڑے قبیلے بھی تھے جو حضرت موسیٰ العلیٰ کی امت کھلاتے تھے اور تورات کو آسمانی کتاب مانتے تھے، ان میں تین قبیلے زیادہ مشہور اور زیادہ نامور تھے:

۱۔ بنو نظیر ۲۔ بنو قریظہ ۳۔ بنو قیفیقاع

یہ تینوں قبیلے مدینہ منورہ کے آس پاس آباد تھے، یہود کو تورات اور نجیل سے ایک پیغمبر کے آنے کی خبر معلوم ہو چکی تھی، اکثر ان کی محفلوں میں اس کا چرچار ہتا تھا اور یہی گفتگو ہوتی تھی کہ وہ نبی کب پیدا ہوں گے اور کہاں پیدا ہوں گے؟

اوہ خزرج کئی مرتبہ اس کا تذکرہ سن چکے تھے، ایک بار رجب کے مہینے میں اوس اور خزرج کے کچھ لوگ مکہ معظمه آئے، حضور ﷺ موقع پاکر منی کے قریب ایک گھاٹی (عقبہ) میں ان سے ملنے اور ان کو اللہ کا

کلام پڑھ کر سنا یا اور دینِ حق کی دعوت دی۔

یہ اکثر سنتے ہی رہتے تھے کہ ایک نبی غقریب ظاہر ہونے والے ہیں، بس اس کلام کو سنتے ہی انہوں نے ایک دوسرے کو دیکھا اور کہا: یقیناً یہ وہی نبی ہیں جن کی خبر ہم متول سے سن رہے ہیں، تو اس ڈر سے کہ ایسا نہ ہو کہ یہود اسلام میں ہم سے آگے بڑھ جائیں فوراً ایمان لے آئے، یہ کل چھ آدمی تھے۔

یہ حضرات نہ صرف مسلمان؛ بلکہ مبلغ اسلام بن کر مدینہ منورہ پہنچے اور اسلام کی تبلیغ شروع کر دی، اگلے سال جب حج کے لیے آئے تو اپنے ساتھ بارہ آدمیوں کو اور لائے جن کے دلوں میں اسلام آچکا تھا۔

عقبہ میں پہلی بیعت

چنانچہ دوسرے سال حج کے موقع پر عقبہ یعنی گھٹائی میں مدینہ طیبہ سے بارہ آدمی آ کر مسلمان ہوئے اور عہد کیا کہ:
کسی کو اللہ کا شریک نہیں مانیں گے۔

چوری، زنا، اور اپنی اولاد کو قتل نہیں کریں گے۔
کسی پر بہتان نہیں باندھیں گے۔

ہر حالت میں اللہ اور رسول کے احکام پر عمل کرتے رہیں گے۔
اللہ اور رسول اور دین کے بارے میں نہ کسی سے ڈریں گے اور نہ

کسی کی لعنت و ملامت کی پرواہ کریں گے۔
اس کو بیعت عقبہ اولیٰ کہا جاتا ہے۔

ان حضرات نے یہ بھی درخواست کی کہ ہمارے ساتھ کسی سکھانے والے کو بھیج دیں جو ہم کو اسلام کے اصول بتائے اور اس کے ارکان سکھلائے، حضور ﷺ نے ان کی خواہش پر حضرت مصعب بن عُمیر (رضی اللہ عنہ) کو ان کے ساتھ بھیج دیا۔

حضرت مصعب بن عُمیر (رضی اللہ عنہ) نے مدینہ پہنچ کر اسلام پھیلانے کی بڑی کوشش کی، گھر گھر پھر کرتلیغ کی اور بہت نرمی اور محبت سے لوگوں کو سمجھایا، چنانچہ ان کی تعلیم سے مدینہ منورہ کے بہت سے گھرانے اسلام کے نور سے منور ہو گئے اور اسلام گھر گھر پھیل گیا۔

عقبہ میں دوسری بیعت

مدینہ منورہ میں ایک سال تک تعلیم و تربیت اور تبلیغ کے بعد جب حج کے موقع پر حضرت مصعب بن عُمیر (رضی اللہ عنہ) مکہ معظمه پہنچتے تو ان کے ساتھ بہتر (۲۷) یا تہر (۳۷) مرد اور دو (۲) عورتیں بھی تھیں، یہ سب آپ ﷺ کے دست مبارک پر بیعت کرنے کے لیے حاضر ہوئے تھے۔
یہ لوگ اپنے گھروں سے چھپ چھپ کر روانہ ہوئے تھے، مکہ معظمه پہنچ کر بھی پوشیدہ طور سے الگ الگ ٹھہرے رہے۔

جب حج سے فارغ ہوئے تو ایک گھاٹی میں جو پہلے سے طے کر لی تھی یہ سب جمع ہوئے، رسول اللہ ﷺ تشریف لائے، چچا حضرت عباس رضی اللہ عنہ ساتھ تھے۔ ان سب مردوں اور عورتوں نے آپ ﷺ کے دست مبارک پر بیعت کی، اس کو بیعت عقبہ ثانیہ کہا جاتا ہے۔

مدینہ چلنے کی درخواست

اس مرتبہ بہتر (۲۷) مردا اور دو (۲) عورتیں اسلام میں داخل ہوئیں تو ان حضرات نے یہ بھی درخواست کی کہ خود آپ ﷺ مدینہ منورہ تشریف لے چلیں اور وہاں قیام فرمائیں۔

اس بیعت کے وقت چچا حضرت عباس رضی اللہ عنہ آپ ﷺ کے ساتھ تھے، حضرت عباس رضی اللہ عنہ عمر میں آپ ﷺ سے چند سال بڑے تھے، ابھی تک اسلام نہیں لائے تھے؛ مگر آپ ﷺ سے بہت محبت کرتے تھے، آپ ﷺ پر جان قربان کرتے تھے، اسی ہمدردی کی وجہ سے اُس وقت بھی آپ ﷺ کے ساتھ تھے کہ بیعت اور معاہدہ کرنے والوں کو بھی جانچیں اور پرکھیں۔

چنانچہ مدینہ کے ان حضرات نے رسول اللہ ﷺ سے مدینہ چلنے کی درخواست کی تو حضرت عباس رضی اللہ عنہ آگے بڑھے اور فرمایا: سوچو! تم کیا کہہ رہے ہو؟ محمد ﷺ کو لے جانا کوئی معمولی بات نہیں ہے؛ بلکہ قریش کا

مقابلہ کرنا ہے اور قریش کے ساتھ سارا عرب ہے، آپ ﷺ کی حمایت سارے عرب کی مخالفت اور دشمنی ہے، کیا تم سب یہ برداشت کر سکو گے؟ **دیکھو!** محمد ﷺ اپنے خاندان میں بہت معزز ہیں، ہم ہمیشہ دشمنوں کے مقابلے میں ان کا ساتھ دیتے رہے اور ان کی مدد کرتے رہے اور ہم ابھی بھی تھکنے نہیں ہیں، ہم محمد ﷺ کو عزت سے رکھیں گے، اگر تم اس کا وعدہ کرو کہ ہم مرتبے دم تک ان کا ساتھ دیں گے تو بہتر ہے؛ ورنہ یہ ارادہ ہی مت کرو۔

مدینہ کے حضرات اٹھے اور کہا:

جس طرح ہم اپنے بچوں اور عورتوں کی حفاظت کرتے ہیں اس سے کہیں زیادہ ہم رسول اللہ ﷺ کی حفاظت کریں گے۔

حضرت عباس ؓ ان کے جواب سے مطمئن ہو گئے۔

مدینہ والوں میں سے ایک شخص کھڑے ہوئے اور عرض کیا کہ: یا رسول اللہ! یہودیوں سے ہمارے تعلقات ہیں، یہ تعلقات بہت ممکن ہے ٹوٹ جائیں، کہیں ایسا نہ ہو کہ جب اللہ پاک آپ کو کامیاب فرمادے تو آپ ہمیں چھوڑ کر واپس اپنے وطن چلے آئیں! پھر تو ہم کسی طرف کے نہ رہیں گے!

آپ ﷺ نے فرمایا: نہیں! ہرگز نہیں! میری موت اور زندگی

تمھارے ساتھ ہے، میں تمھارا ہوں، تم میرے ہو، جس سے تمھاری جنگ اس سے میری جنگ اور جس سے تم صلح کرو اس سے میں بھی صلح کروں گا۔

آپ ﷺ نے فرمایا: اپنے میں سے بارہ شخص کو منتخب کرو جو اپنی اپنی برادری میں کام کریں گے اور وہ اس برادری کے نمائندے ہوں گے۔ چنانچہ قبیلہ خزرج کے نو (۹) اور قبیلہ اوس کے تین (۳) نمائندے طے کیے گئے جن کا خطاب ”نقیب“، تجویز کیا گیا۔

آپ ﷺ نے انھیں باتوں پر ان سے عہد لیا جن پر ”بیعت عقبہ اولیٰ“ کے وقت عہد لیا گیا تھا؛ البتہ ایک شرط یہ بھی تھی کہ رسول اللہ ﷺ کی حفاظت میں اپنی جانیں قربان کر دیں گے۔

انھوں نے آپ ﷺ سے سوال کیا کہ: یا رسول اللہ! ہم کو اس کے بد لے میں کیا ملے گا؟

آپ ﷺ نے فرمایا کہ: اللہ تعالیٰ کی خوشودی اور اس کی جنت۔

صحابہ کرام رضی اللہ عنہم کو ہجرت کی اجازت

مدینہ منورہ میں اسلام کو حفاظت مل گئی تو آپ ﷺ نے صحابہ رضی اللہ عنہم کو اجازت دی کہ مکہ سے ہجرت کر جائیں۔

قریش کو معلوم ہوا تو انھوں نے روک ٹوک شروع کی؛ لیکن چوری چھپے لوگ ہجرت کرنے لگے، آہستہ آہستہ سب ہی چلے گئے، صرف آپ

صلی اللہ علیہ وسلم اور حضرت ابو بکر رضی اللہ عنہ اور حضرت علی رضی اللہ عنہ رہ گئے یا وہ رہ گئے جو غربتی سے مجبور تھے، وہ کافی وقت تک نہیں جاسکے۔

سوالات

- ① بیعت عقبہ اولی میں کتنے افراد مدینہ سے آئے تھے؟
- ② آپ صلی اللہ علیہ وسلم نے ان سے کس بات پر عہد لیا؟
- ③ بیعت عقبہ اولی کے بعد آپ صلی اللہ علیہ وسلم نے کس صحابی کو تعلیم و تبلیغ کے لیے مدینہ بھیجا تھا؟
- ④ بیعت عقبہ ثانیہ میں کتنے حضرات نے آپ صلی اللہ علیہ وسلم کے دست مبارک پر بیعت کی؟
- ⑤ مدینہ میں کتنے نقیب مقرر کیے گئے؟
- ⑥ نقیب میں خزرنگ کے کتنے آدمی تھے؟ اور اوس کے کتنے؟
- ⑦ مدینہ منورہ کا پہلا نام کیا تھا؟
- ⑧ مدینہ میں یہود کے مشہور قبیلوں کے نام بتاؤ؟



قریش کا منصوبہ (پلان)

قریش پریشان ہوئے کہ ان کی تمام کوششیں بیکار ہو گئیں، جس اسلام کو ختم کرنے کے لیے طرح طرح کے ظلم ایجاد کیے تھے، وہ اسلام گھٹنے کے بجائے بڑھ رہا ہے اور جن مسلمانوں کو بارہ سال تک دبایا تھا وہ راستے کی ساری رکاوٹوں کو پھاندتے ہوئے ایک ایک کر کے مدینہ پہنچ چکے ہیں۔

قریش یہ بھی جانتے تھے کہ حضور ﷺ بھی ہجرت کرنے والے ہیں اور مسلمانوں کے چلے جانے سے پہلے ہی سے فکر مند تھے، اب تو یہ ڈر پیدا ہو گیا کہ اگر مدینہ میں اسلام جڑ پکڑ گیا اور مضبوط ہو گیا تو بڑی مشکل ہو گی، یہ توقوت پا کر ہم کوفنا کر دیں گے، پھر ہم سے کچھ نہیں بنے گا، اس کی روک تھام ابھی سے ہونی چاہیے، یہ خیال کر کے سب لوگ دارالندوہ (مشورہ کے گھر) میں جمع ہو گئے۔

قریش کے تمام چھوٹے بڑے سردار اور چودھریوں کا عام اجتماع ہوا، ابلیس بھی نجد کے ایک بوڑھے شخص کی شکل میں حاضر ہوا اور اس اجتماع میں شرکت کی، لوگوں نے مختلف رائے کیں پیش کیں۔

ایک نے کہا: محمد ﷺ کے ہاتھ پاؤں میں زنجیر ڈال کر مکان میں بند کر دیا جائے۔

دوسرے نے کہا کہ: اونٹ پر بھا کر ملک سے باہر کر دیا جائے۔ ابو جہل نے کہا کہ: ہر قبیلے سے ایک ایک آدمی لیا جائے اور پورا مجمع ایک ساتھ مل کر تلواروں سے ان کو قتل کر دے، اس صورت میں تمام قبیلے ان کے خون کے ذمے دار ہوں گے اور اکیلا خاندان ہاشم سب قبیلوں کا مقابلہ نہیں کر سکے گا۔

ابو جہل کی رائے پر سب کا اتفاق ہو گیا اور ایسے آدمی مقرر کر دیے گئے جو یہ کام انجام دے سکتے تھے۔

ہجرت کا ارادہ اور حضرت ابو بکر (رضی اللہ عنہ) کی تیاریاں

ہمارے نبی ﷺ پہلے ہی سے ہجرت کا ارادہ کر چکے تھے، صرف خدا کے حکم کے منتظر تھے، حضرت ابو بکر صدیق (رضی اللہ عنہ) بھی اس لیے رُکے ہوئے تھے کہ آقا نے دو جہاں ﷺ کی خدمت کرتے ہوئے ساتھ چلیں۔

حضرت ابو بکر صدیق (رضی اللہ عنہ) نے چار ماہ سے اونٹنیاں بول کے پتے کھلا کھلا کر ہجرت کے لیے تیار کی تھیں۔

اللہ تعالیٰ نے اپنے پیارے حسیب ﷺ کو کفارِ مکہ کے اس ناپاک ارادے کی خبر کر دی اور ہجرت کا حکم فرمادیا۔

آپ ﷺ صحیح و شام حضرت صدیق (رضی اللہ عنہ) کے یہاں تشریف لے جاتے تھے؛ لیکن آج ٹھیک دوپہر کے وقت سخت دھوپ میں اپنے مکان

سے نکلے، سر اور چہرہ مبارک کو چادر سے چھپا لیا اور حضرت ابو بکر صدیق رضی اللہ عنہ کے بیہاں پہونچے۔

حضرت ابو بکر صدیق رضی اللہ عنہ گھبراً تھے، آپ صلی اللہ علیہ وسلم کو اندر لے گئے اور دریافت کیا کہ: یا رسول اللہ! آپ اس وقت کیسے؟ آپ صلی اللہ علیہ وسلم نے فرمایا: مجھے ہجرت کی اجازت ہو گئی ہے۔

حضرت ابو بکر رضی اللہ عنہ نے بڑی بے چینی سے پوچھا: میرے ماں باپ آپ پر فدا ہوں! کیا مجھ کو ساتھ چلنے کی اجازت ہو گی؟ ارشاد ہوا: ضرور۔ حضرت ابو بکر رضی اللہ عنہ نے عرض کیا: یا رسول اللہ! پہلے ہی سے میں تمام انتظام کر چکا ہوں، دو اونٹیاں چار ماہ سے تیار کر رکھی ہیں، ایک شخص سے معاملہ طے ہو گیا ہے جو راستہ بتانے کے لیے ساتھ چلے گا۔

آپ صلی اللہ علیہ وسلم نے فرمایا: ایک اونٹی کی قیمت لینی ہو گی۔

حضرت ابو بکر رضی اللہ عنہ تو ہدیہ میں اونٹی دینا چاہتے تھے؛ مگر آپ صلی اللہ علیہ وسلم نے پہلے ہی قیمت طے کر لی، اس کے بعد سوار ہونے کی منظوری دی۔

مکہ معلّمه سے روانگی اور غارِ ثور میں قیام

رات ہوئی تو قریش کے نوجوان تلوار اور خنجر ہاتھ میں لیے رسول صلی اللہ علیہ وسلم کے گھر پر آپنچے اور گھر کو اس امید پر گھیرے ہوئے تھے کہ صحیح جب آپ صلی اللہ علیہ وسلم نماز کے لیے باہر تشریف لائیں گے تو ہم حملہ کر دیں گے۔

مکہ والے آپ صلی اللہ علیہ وسلم کے بہت مخالف تھے؛ لیکن آپ صلی اللہ علیہ وسلم کی امانت اور دیانت داری پر پورا بھروسہ تھا، چنانچہ مکہ والوں کی بہت سی امانتیں اب بھی آپ کے پاس موجود تھیں، حضور صلی اللہ علیہ وسلم نے ساری امانتیں حضرت علی رضی اللہ عنہ کو سونپ دیں اور فرمایا: آج تم میرے بستر پر سو جاؤ، صحیح یہ امانتیں لوگوں کو دے کر تم بھی مدینہ چلے آنا۔

حضرت علی رضی اللہ عنہ حضور صلی اللہ علیہ وسلم کے ارشاد کے مطابق آپ صلی اللہ علیہ وسلم کے بستر پر سوئے اور آپ صلی اللہ علیہ وسلم نے حضرت علی رضی اللہ عنہ اور گھر کے آدمیوں کو اللہ کے حوالے کیا اور سورہ یسین کی آیتیں پڑھتے ہوئے باہر تشریف لائے، اللہ پاک نے کافروں کی آنکھوں پر پردہ ڈال دیا، وہ آپ صلی اللہ علیہ وسلم کو نہیں دیکھ سکے اور صحیح آپ صلی اللہ علیہ وسلم کے بستر پر حضرت علی رضی اللہ عنہ کو دیکھ کر حیران ہو گئے۔

حضور صلی اللہ علیہ وسلم سید ہے حضرت ابو بکر رضی اللہ عنہ کے مکان تشریف لے گئے، صدیق اکبر رضی اللہ عنہ پہلے ہی سے منتظر تھے، حضور صلی اللہ علیہ وسلم کے پہنچتے ہی مکان سے روانہ ہو گئے اور چار پاٹچ میل کے فاصلے پر جبلِ ثور کے ایک غار میں جا کر چھپ گئے۔

غار میں داخل ہونے سے پہلے حضرت صدیق اکبر رضی اللہ عنہ نے عرض کیا کہ: یا رسول اللہ! آپ پر جان قربان! تھوڑی دیر گھر جائیے، میں صاف کرلوں، حضرت صدیق رضی اللہ عنہ غار کے اندر داخل ہوئے، کوڑا کر کٹ صاف

کیا، غار میں چند سوراخ تھے، حضرت صدیق اکبر صلی اللہ علیہ وسلم نے اپنی ایک چادر پھاڑ کر سوراخ بند کیے، ایک پھر بھی رہ گیا، اس پر اپنا انگوٹھا کھلایا اور حضور صلی اللہ علیہ وسلم سے عرض کیا: اندر تشریف لا یئے۔

حضرت صدیق اکبر صلی اللہ علیہ وسلم نے آقا کولشا دیا اور سرمبارک زانو پر رکھ لیا، آپ صلی اللہ علیہ وسلم آرام فرمانے لگے، سوراخ کے اندر سے کسی چیز نے اس زور سے حضرت صدیق اکبر صلی اللہ علیہ وسلم کے انگوٹھے میں کاٹا کہ حضرت ابو بکر صلی اللہ علیہ وسلم اٹھے؛ مگر سرمبارک زانو پر تھا، ہننا خلافِ ادب تھا؛ اس لیے تکلیف برداشت کرتے رہے، لیکن بدن میں حرکت نہیں ہونے دی۔

تھوڑی دیر بعد آں حضرت صلی اللہ علیہ وسلم آرام سے اٹھے تو حضرت صدیق صلی اللہ علیہ وسلم کا چہرہ اُترا ہوا تھا، آپ صلی اللہ علیہ وسلم نے وجہ پوچھی اور جب معلوم ہوا کہ کسی چیز نے کاٹ لیا ہے تو آں حضرت صلی اللہ علیہ وسلم نے لعاب دہن لگا دیا، فوراً راحت ہو گئی اور ساری تکلیف ختم ہو گئی۔

قدرت کا عجیب و غریب کارنامہ یہ تھا کہ صبح سویرے مکڑیوں نے غار کے منہ پر جائے تین دیے اور ایک کبوتر نے وہیں گھونسلہ بنالیا، اب کسی کو بھی شک نہیں ہو سکتا تھا کہ اس غار میں کوئی آرام کر رہا ہو گا۔

رسول اللہ صلی اللہ علیہ وسلم کی تلاش

وہ نوجوان جو قتل کے ارادے سے آئے تھے صبح ہوئی تو وہاں

دیکھا کہ چار پائی پر حضرت علی صلی اللہ علیہ و سلم آرام فرماء تھے اور جن کی تلاش تھی اُن کا پتہ نہ تھا، کافروں نے حضرت علی صلی اللہ علیہ و سلم کے ساتھ بہت گستاخیاں بھی کیں اور ان کو کھینچتے ہوئے حرم تک لے گئے، وہاں ان کو بند کر دیا؛ لیکن بے کار تھا؛ اس لیے تھوڑی دیر بعد چھوڑ دیا اور آں حضرت صلی اللہ علیہ و سلم کی تلاش شروع کی۔

ابو جہل کچھ ساتھیوں کے ساتھ حضرت ابو بکر صلی اللہ علیہ و سلم کے مکان پر پہنچا، حضرت ابو بکر صلی اللہ علیہ و سلم کی بڑی صاحبزادی حضرت اسماء رضی اللہ عنہ سامنے آئیں، ان سے پوچھا: تمہارا باپ کہاں ہے؟

حضرت اسماء رضی اللہ عنہ نے جواب دیا: مجھے خبر نہیں۔

ابو جہل نے ایسا زور سے طما نچہ مارا کہ حضرت اسماء رضی اللہ عنہ کے کان کی بالی نیچے گر گئی۔

پھر شہر کے اندر اور باہر سب جگہ تلاش شروع ہوئی، کچھ لوگ ڈھونڈتے ڈھونڈتے غار کے اتنے قریب پہنچ گئے کہ حضرت صدیق اکبر صلی اللہ علیہ و سلم کو ان کے پاؤں نظر آ رہے تھے۔

حضرت صدیق اکبر صلی اللہ علیہ و سلم نے عرض کیا: یا رسول اللہ! آپ پر میرے ماں باپ قربان! یہ لوگ پہنچ گئے ہیں۔ آپ صلی اللہ علیہ و سلم نے نہایت اطمینان سے فرمایا: گھبراو نہیں! اللہ تعالیٰ ہمارے ساتھ ہیں۔

کبوتر کے گھونسلے اور مکڑیوں کے جالوں نے اس وقت کام کیا۔ ان کافروں نے جب گھونسلہ اور جالے دیکھے تو یہ سمجھ کر کہ یہاں کوئی نہیں ہو گا وہاں پہنچنے، اور اس طرف آنے والوں کو بھی روک دیا۔

حضرت ابو بکر صدیق (صلی اللہ علیہ وسلم) کے گھرانے کی خدمات

حضرت ابو بکر صدیق (صلی اللہ علیہ وسلم) کے صاحب زادے حضرت عبد اللہ (صلی اللہ علیہ وسلم) رات کو غار میں ساتھ سوتے اور صبح ہونے سے پہلے واپس مکہ چلے جاتے اور پہتہ لگاتے کہ قریش کیا مشورے کر رہے ہیں، جو کچھ خبر ملتی رات کو آں حضرت صلی اللہ علیہ وسلم سے عرض کرتے۔

آپ کی صاحب زادی حضرت اسماء (رضی اللہ عنہ) رات کو کھانا پہنچاتیں، مدینہ طلبیہ کے لمبے سفر کے لیے ناشتہ تیار کر کے چھڑے کے ٹیفین (۰۷۰ گرام) میں بھر دیا اور نیطاق۔ یعنی ایک کپڑا جس کو عورتیں کمر سے پیٹتی تھیں۔ پھاڑ کر اس سے ٹیفین کا منہ باندھا، یہ وہ شرف تھا جس کی بناء پر حضرت اسماء (رضی اللہ عنہ) کو ”ذاتُ التّطَافِين“ یعنی دونیا میں والی کے لقب سے یاد کیا جاتا ہے۔

حضرت ابو بکر صدیق (صلی اللہ علیہ وسلم) کے غلام ”عامر بن فہیرہ“ کچھ رات گئے بکریاں چرا کرلاتے، آپ صلی اللہ علیہ وسلم اور حضرت ابو بکر (صلی اللہ علیہ وسلم) ان کا دودھ پی لیتے، صبح سویرے پاؤں کے نشانوں کو مٹاتے ہوئے بکریوں کو چرانے کے لیے لے جاتے۔

حضرت ابو بکر (صلی اللہ علیہ وسلم) کے والد ابو قافہ زندہ تھے، ابھی تک مسلمان نہیں ہوئے تھے، آنکھوں کی بینائی جاتی رہی تھی، جب حضرت ابو بکر (صلی اللہ علیہ وسلم) کی روائی کی خبر پختہ ہو گئی تو ابو قافہ مکان میں آئے اور فرمانے لگے: بڑ کیو!

ابو بکر تو چلا گیا، بتاؤ کچھ تمہیں خرچ کے لیے بھی دے گیا ہے؟

حضرت اسماء (رضی اللہ عنہ) فوراً بولیں: دادا جان! خدا کا فضل ہے ہمارے پاس بہت کچھ ہے۔ ابو قافہ نے کہا: دکھا و کھاں ہے؟

حضرت اسماء (رضی اللہ عنہ) نے کچھ ٹھیکریاں کپڑے میں باندھ کر گڑھے میں دبادی تھیں، دادا میاں کا ہاتھ کپڑا، گڑھے کے پاس لے گئیں اور کہا:

دیکھو! یہ ہیں، کپڑے میں لپٹے ہوئے ہم نے زمین میں دبار کھے ہیں۔

دادا میاں مطمئن ہو گئے؛ مگر گھروالوں کا اطمینان اللہ کی ذات پر تھا؛ کیوں کہ پانچ چھ ہزار کا جو کچھ سامان تھا وہ حضرت ابو بکر (صلی اللہ علیہ وسلم) ساتھ لے گئے تھے اور بالبچوں کو اللہ کے بھروسے پر چھوڑ گئے تھے۔

غاریثور سے روائی

غاریثور میں تین دن گزر گئے، چوتھے روز صبح سویرے دو اونٹیاں پہنچیں، ایک پرسدارِ دو عالم صلی اللہ علیہ وسلم اور حضرت ابو بکر صدیق (صلی اللہ علیہ وسلم) سوار ہوئے اور دوسری پر حضرت ابو بکر صدیق (صلی اللہ علیہ وسلم) کے غلام عامر بن فہیرہ اور وہ شخص جس کو راستہ بنانے کے لیے پیسے سے مقرر کیا تھا سوار ہوئے۔

یہ چھوٹا سا قافلہ مدینہ کی طرف روانہ ہوا، ایک دن اور ایک رات برابر یہ قافلہ چلتا رہا اور دوسرے دن دوپھر کو ایک چٹان کے پاس پہنچ کر آرام کیا اور تھوڑا دم لے کر پھر آگے بڑھے۔

قریش نے یہ اعلان کر دیا تھا کہ جو محمد (صلی اللہ علیہ وسلم) کو یا ابو بکر (رضی اللہ عنہ) کو پکڑ لائے گا اس کو سو (۱۰۰) اونٹ انعام ملے گا۔ یہ سن کر سراقدہ نامی شخص کے منہ میں پانی بھرا آیا، وہ انعام کی لائچ میں گھر سے نکلا اور ٹھیک اس وقت چٹان کے پاس پہنچا جب آپ صلی اللہ علیہ وسلم وہاں سے روانہ ہو رہے تھے، سراقدہ نے دور ہی سے آپ صلی اللہ علیہ وسلم کو دیکھ لیا اور چاہا کہ جلد نزدیک پہنچ کر گرفتار کر لے؛ لیکن عین وقت پر اس کے گھوڑے نے ٹھوکر کھائی اور وہ گر پڑا۔

پھر اس نے عرب کے دستور کے مطابق فال نکالی، فال بھی ٹھیک نہ نکلی؛ مگر پھر بھی وہ نہ رکا، پھر گھوڑا دوڑایا، اس مرتبہ گھوڑے کے پاؤں گھٹنؤں تک زمین میں دھنس گئے، اب تو وہ بہت گھبرا یا اور سمجھ گیا کہ یہ معاملہ اس کے بس کا نہیں ہے، بس حضور صلی اللہ علیہ وسلم سے فریاد کی کہ: امان دیجیے! آپ صلی اللہ علیہ وسلم نے اس کی درخواست قبول فرمائی۔

اس نے درخواست کی کہ مجھ کو امن کی تحریر لکھ دیجیے۔ حضرت ابو بکر (رضی اللہ عنہ) کے غلام حضرت عامر بن فہیر (رضی اللہ عنہ) نے چڑے کے ٹکڑے پر

امن کا پروانہ لکھ دیا، سراقدہ واپس ہوئے تو راستے میں ملنے والوں سے بھی کہہ دیا کہ: اس طرف کوئی نہیں ہے، میں دور تک دیکھ آیا ہوں۔

سوالات

- ① ہجرت کی رات مکہ والوں نے آپ ﷺ کو قتل کرنے کے لیے کیا منصوبہ بنایا؟
- ② ہجرت کے وقت آپ ﷺ نے حضرت علیؓ سے کیا فرمایا؟
- ③ جبلِ ثور مکہ سے کتنے فاصلے پر ہے؟
- ④ وہ عجیب باتیں بیان کرو جو غارِ ثور کے قیام کے دوران پیش آئیں؟
- ⑤ غارِ ثور میں کتنے روز قیام فرمایا؟
- ⑥ مکہ کی خبریں غار میں کون پہنچتا تھا؟
- ⑦ غارِ ثور سے کتنے آدمیوں کا قافلہ مدینہ کی طرف روانہ ہوا؟
- ⑧ قافلہ میں کتنی اونٹیاں تھیں؟ کون کس پر سوار تھا؟
- ⑨ کفار جس جگہ مشورہ کے لیے جمع ہوتے تھے اس کا نام کیا تھا؟
- ⑩ کفار نے آپ ﷺ کو پکڑ کر لانے پر کیا انعام رکھا تھا؟



مدینہ میں حضور ﷺ کی آمد

مدینہ طیبہ کے لوگوں کو آپ ﷺ کی تشریف آوری کی اطلاع ہو چکی تھی، ان کی خوشی کی کوئی حد نہ تھی، بچے خوشی اور مسرت میں گلی گلی کہتے پھر رہے تھے کہ: ہمارے نبی آرہے ہیں، بچیاں اپنے بالاخانوں اور چھتوں پر بیٹھ کر حضور ﷺ کے آنے کی خوشی میں ترانے گاتی تھیں، نوجوان لڑکے اور بڑے بوڑھے شہر سے باہر نکل کر دن چڑھے تک آپ ﷺ کی تشریف آوری کا انتظار کرتے تھے۔

ایک دن وہ انتظار کر کے واپس ہو رہے تھے کہ ایک یہودی جو اپنے کسی کام سے اپنے قلعہ کی اوپنجی دیوار پر چڑھا تھا، اس کی نظر آپ ﷺ پر پڑ گئی اور وہ پکارا تھا: اے پلنے والو! جن کا تم کو انتظار تھا وہ آگئے۔

بس پھر کیا تھا! اس آواز کے سنتے ہی سارے شہر میں ہل چل مچ گئی، پورا شہر تکبیر کے نعروں سے گونج اٹھا اور تمام مسلمان استقبال کے لیے نکل آئے، یہ نبوت کا تیرھواں (۱۳) سال تھا۔

قُبَّا کی پہلی خوش نصیبی

مدینہ طیبہ سے تقریباً تین میل کے فاصلے پر ایک چھوٹی سی بستی ہے جس کا نام قبۃ ہے، آپ ﷺ نے پہلے یہاں پر قیام فرمایا، یہاں مسلمانوں کے کئی گھر انے آباد تھے، کلثوم بن ہبہم ان کے سردار تھے،

حضرور صلی اللہ علیہ وسلم انھیں کے گھر مہمان ہوئے، اتنے میں حضرت علی صلی اللہ علیہ وسلم بھی تشریف لے آچکے تھے، وہ بھی ان کے مہمان ہوئے۔

حضرور صلی اللہ علیہ وسلم نے یہاں ایک چھوٹی سی مسجد بنوائی جس کا نام مسجد قبا تھا، چودہ (۱۳) روز یہاں قیام فرمایا کہ جمعہ کے دن آپ صلی اللہ علیہ وسلم مدینہ طیبہ کے لیے روانہ ہوئے، راستے میں بنی سالم کے محلے میں آپ صلی اللہ علیہ وسلم نے جمعہ کی نماز پڑھی اور نماز سے پہلے مؤثر خطبہ دیا۔

مدینہ طیبہ میں حضور صلی اللہ علیہ وسلم کا استقبال

نماز سے فراغت کے بعد آپ صلی اللہ علیہ وسلم آگے بڑھے، جب لوگوں کو آپ صلی اللہ علیہ وسلم کے آنے کی خبر ملی تو خوشی میں سب کے سب باہر نکل آئے اور سڑک کے دونوں کناروں پر استقبال کے لیے صفائحہ بنا کر کھڑے ہو گئے، حضور صلی اللہ علیہ وسلم جس قبلے کے پاس سے گذرتے تھے وہ عرض کرتا تھا: اے اللہ کے رسول! میری جان، میرا مال، میرا گھر آپ کے لیے حاضر ہے! آپ صلی اللہ علیہ وسلم ان سب کے خلوص اور محبت کا شکریہ ادا کرتے ہوئے اور دعا دیتے ہوئے آگے بڑھ جاتے تھے۔

بہر حال! جوش کی یہ حالت تھی کہ راستے میں دونوں طرف جان شاروں کی صفیں تھیں، چھتوں پر عورتوں کی بھیڑ تھی، بچے خوشی کے مارے پھول نہیں سمارے تھے اور لڑکیاں خوشی کے ترانے گارہی تھیں:

تَعْلِيمُ الْكِتَاب

دو

سیرت پاک

مِنْ ثَنِيَّاتِ الْوَدَاعِ	طَلَعَ الْبَدْرُ عَلَيْنَا
مَا دَعَا لِلَّهِ دَاعِ	وَجَبَ الشُّكْرُ عَلَيْنَا

جو محلہ راستے میں پڑتا محلے والے چاہتے کہ آپ ﷺ یہیں قیام فرمائیں اور ہر ایک کی آرزو تھی کہ حضور ﷺ ہمارے مہمان ہوں، ہر ایک اونٹی کی لگام تھام کراپنے گھر اتنا چاہتا تھا۔

آپ ﷺ نے سب کی خواہش اور تمبا پر نظر فرمایا کہ: اس اونٹی کو چھوڑ دو! جہاں اللہ کا حکم ہو گا اپنے آپ ٹھہر جائے گی۔

مسجد نبوی کے بالکل قریب حضرت ابو ایوب انصاری رض کا مکان تھا جو حضور ﷺ کے رشتے دار اور بنو حجر کے خاندان سے تھے، اللہ کا حکم تھا، اونٹی حضرت ابو ایوب انصاری رض کے مکان پر آ کر ہی رُکی، حضرت ابو ایوب انصاری رض کی خوشی کا کیا پوچھنا! جلدی سے حضور ﷺ کو اپنے گھر میں اتارا اور آپ ﷺ کے آرام و راحت کا پورا سامان تیار کیا۔

حضور ﷺ نے یہاں سات مہینے قیام فرمایا۔

مدینہ طیبہ والوں نے حضور ﷺ اور دیگر مسلمانوں کا بڑا خیال کیا، جان و مال سے ان کی مدد کی، اپنا گھر بار سب دیا؛ اسی لیے ان کا لقب ”انصار“ ہو گیا؛ یعنی مدد کرنے والے لوگ۔

اور ”مہاجر“ کے معنی ہے ”طن چھوڑنے والا“؛ چوں کہ مکہ کے لوگ اپنا وطن عزیز چھوڑ کر مدینہ آ کر بس گئے تھے؛ اس لیے ان کو

مہاجرین کا القب ملا۔

النصار نے ان مہاجرین کو اپنے گھر میں اتارا اور ان کو اپنی جائیداد،
کھیتی باڑی اور اپنے ہر کام میں شریک کیا، یہاں آکر مسلمانوں کو آرام ملا،
اور انہوں نے اطمینان کی سانس لی۔

مسجد نبوی کی تعمیر

مدینہ طیبہ میں اب تک کوئی مسجد نہیں بنی تھی، جہاں آپ کا قیام تھا
اس سے ملی ہوئی دو یتیم بچوں کی زمین تھی، آپ ﷺ نے اس کو مسجد کے
لیے پسند کیا، ان یتیم بچوں نے حضور ﷺ کی خدمت میں بغیر قیمت کے
(مفٹ) پیش کرنا چاہا؛ مگر حضور ﷺ نے مفت قبول نہیں فرمایا، اور اس کی
پوری قیمت ادا کی۔

مسجد کی تعمیر شروع ہو گئی، بنانے والے کون تھے؟

حضور ﷺ اور رُّوحِ الْکَلْمَنَ وَ الْمُحَمَّدَ کے جاں ثار صحابہ!

مسجد کیسی بنی؟ کچھ دیوار اور کھجور کے تنے اور پتوں کی چھت!
یہ ہمارے سر کا ردِ عالم صلی اللہ علیہ وسلم کی مسجد تھی، جس کے نمازی
خود ہی مزدوروں کی طرح کام کر رہے تھے۔

جب مدینہ طیبہ میں آکر اطمینان نصیب ہوا تو حضور ﷺ نے اسی
مسجد کے قریب کچھ جگرے بنوائے، پھر ایک صحابی کو ہیچ کراہل بیت؛ یعنی

اپنے بیوی بچوں کو مدینہ بلوایا، ایک حجرے میں آپ ﷺ کی صاحبزادی حضرت فاطمہ ؓ اور آپ ﷺ کی زوجہ ام المؤمنین حضرت سودہ ؓ نے قیام فرمایا۔

حضرت ابو بکر ؓ کے صاحبزادے حضرت عبد اللہ ؓ بھی اپنی والدہ ماجدہ اور بہنوں کے ساتھ مدینہ آگئے۔

حضرت ابو بکر ؓ کی صاحبزادی حضرت عائشہ ؓ کا نکاح حضور ﷺ کے ساتھ مکہ معظّمہ میں ہو چکا تھا، یہاں آکر رخصتی ہوئی، اور وہ میکے سے رخصت ہو کر آپ ﷺ کے گھر پہنچیں۔

اب اللہ کی مہربانی سے مسلمانوں کو آرام ملا اور وہ امن و عافیت کے ساتھ رہنے لگے۔

سوالات

- ① قبا کہاں واقع ہے؟ آپ ﷺ نے وہاں کتنے دن قیام فرمایا؟
- ② مدینہ والوں نے آپ ﷺ کا کس طرح استقبال کیا؟
- ③ آپ ﷺ نے مدینہ میں کہاں قیام فرمایا؟ اور کتنی مدت قیام فرمایا؟

۲ مسجد نبوی کی تعمیر کس نے کی؟

۵ جہاں مسجد کی تعمیر ہوئی وہ جگہ کس کی تھی؟

۶ حضرت عائشہ ؓ کا نکاح کہاں ہوا؟ اور رخصتی کہاں ہوئی؟

مُواخَاتٌ؛ لِيَعْنِي بُهَائِيَّةٌ چارہ

جب مسلمان ہجرت کر کے مدینہ طیبہ آئے تو ان کے رہنم سہن اور روزگار کا مسئلہ بہت مشکل تھا، یہ حضرات اپنا گھر بار اور اپنا تجارتی کاروبار، اپنے بیوی بچوں کو چھوڑ کر خالی ہاتھ نکل پڑے تھے، مدینہ طیبہ اتنا بڑا شہر نہیں تھا کہ سینکڑوں آدمی محنث مزدوری میں گھٹ سکیں، وہاں کوئی کارخانہ بھی نہیں تھا؛ بلکہ صرف کھیتی باڑی تھی اور مہاجرین کھیتی باڑ کو جانتے بھی نہیں تھے، انصار اپنے ہاتھ سے کھیتی کرتے تھے۔

رہنے کا معاملہ بھی ایسا ہی مشکل تھا، نہ کوئی بڑا مسافرخانہ کہ جس میں یہ حضرات ٹھہر سکیں، نہ خالی مکان تھے جن کو کراچی پر لے سکیں۔ مہاجرین محنث کر کے گزارہ چاہتے تھے۔

آپ ﷺ نے اس مشکل کو اس طرح آسان فرمادیا کہ انصار اور مہاجرین میں بھائی چارہ قائم کر دیا۔ جب مسجد کی تعمیر ختم کے قریب پہنچی تو آپ ﷺ نے سب کو جمع کیا، آپ ﷺ نے انصار سے فرمایا: یہ مہاجرین تمھارے بھائی ہیں۔ پھر ایک ایک مہاجر اور ایک ایک انصار کو بلا کر فرماتے گئے کہ: یہ اور تم بھائی بھائی ہو۔

مدینہ طیبہ کے مسلمان اللہ اور اس کے رسول ﷺ کی محبت میں ایسے پکے تھے کہ حضور ﷺ کے ہر ارشاد اور حکم کو فوراً دل و جان سے قبول

کر لیتے تھے۔

انھیں جب دین سے محبت تھی تو دینی بھائیوں سے محبت ہونی لازمی تھی، اس وجہ سے انھوں نے اس محبت اور بھائی چارہ کو خوب نبھایا، ہر انصاری نے اپنے مہاجر بھائی کو حقیقی بھائی سمجھا، اپنے آدمیے مال اور گھر کا شریک بنایا اور پھر نسل درسل یہ محبت قائم رہی۔

لیکن جس طرح انصار نے پوری خوشی کے ساتھ یہ قربانی پیش کی کہ مہاجرین کو اپنا شریک بنالیا ایسے ہی مہاجرین نے بھی پوری ہمت اور خود اعتمادی سے کام لیا، انھوں نے یہ کوشش کی کہ اپنا بوجھ خود اٹھائیں اور انصاری بھائیوں پر کم سے کم بوجھ ڈالیں۔

انصار کے ایثار اور مہاجرین کی خود اعتمادی کی ایک مثال یہ ہے کہ حضرت سعد بن ربيع انصاری (رضی اللہ عنہ) جو حضرت عبد الرحمن بن عوف (رضی اللہ عنہ) کے بھائی قرار پائے تھے۔ ان کی دو بیویاں تھیں، انھوں اپنے مہاجر بھائی حضرت عبد الرحمن (رضی اللہ عنہ) سے فرمایا کہ: ایک کو میں آزاد کرتا ہوں، عدت گزرنے پر آپ اس سے نکاح کر لیجیے۔

لیکن مہاجر بھائی حضرت عبد الرحمن بن عوف (رضی اللہ عنہ) نے کہا: اللہ تعالیٰ آپ کا مال بھی مبارک کرے اور آپ کی بیویاں بھی آپ کو مبارک ہوں، مجھے تو بازار کا راستہ بتا دیجیے۔

حضرت عبد الرحمن بن عوف رضی اللہ عنہ نے کچھ پنیر، کچھ گھنی خریدا اور شام تک خرید و فروخت کی، گذر کے قابل نفع کمایا اور کچھ بچا بھی لیا، نتیجہ یہ ہوا کہ چند روز میں اللہ تعالیٰ نے ان کو دولت مند کر دیا۔

یہودیوں اور مسلمانوں میں صلح

مدینہ طیبہ میں یہودیوں کی بڑی آبادی تھی، یہ ملک حجاز کے بڑے تاجر تھے، قبیلہ اوس اور خزر ج میں ہمیشہ لڑائی رہتی تھی، وہ اپنی روز رو ز کی لڑائی سے تھک گئے تھے، چاہتے تھے کہ کسی کو اپنا بادشاہ بنالیں؛ تاکہ روز کے جھگڑے میں، بس انہوں نے عبد اللہ بن ابی کو بادشاہت کے لیے پسند کیا، یہودیوں کا معاملہ یہ تھا کہ کچھ قبیلہ اوس کا ساتھ دیتے اور کچھ خزر ج کا۔

حضور ﷺ جب مدینہ شریف لائے تو شہر کی بد امنی اور بے اطمینانی کو دیکھ کر یہ ارادہ کیا کہ مسلمان اور یہودیوں کے درمیان ایسا عہد قائم کر دیں کہ باہر سے کوئی حملہ ہو تو یہ سب ایک دوسرے کے مددگار ہوں؛ چنانچہ آپ ﷺ نے اپنی حکمت عملی اور دوراندیشی سے ایسی شرطوں پر یہودیوں سے صلح کی کہ ان کے مذہبی حقوق بھی پامال نہ ہوں اور مسلمان بھی آزادی سے رہیں۔

یہودیوں نے صلح تو کر لی؛ لیکن اسلام کی طاقت روز بروز بڑھتی دیکھ کر دل ہی دل میں جلنے لگے، خاص کر کے عبد اللہ بن ابی بہت جلتا تھا،

اس کو یہ جلن تھی کہ محمد ﷺ نے آتے تو میں مدینہ کا بادشاہ ہوتا۔

بہر حال! یہود زبان سے کچھ نہیں کہتے تھے؛ لیکن فساد کی آگ بھڑک رہی تھی، یہی نفاق کی جڑ تھی، یہی لوگ منافق تھے۔

جنگ کا سلسلہ

مسلمان جب مکہ سے مدینہ چلے آئے تو کافروں نے ان کے گھروں اور جانداروں پر اپنا قبضہ کر لیا اور ان کی عورتوں اور بچوں پر پھرہ بٹھا دیا کہ یہ لوگ مدینہ نہ جاسکیں، پھر اسی پر بس نہ کیا؛ بلکہ مدینہ کے یہودیوں اور مناقوں سے خط و کتابت شروع کر دی، ان کو حکمکی دی کہ تم نے ہمارے دشمنوں کو اپنے شہر میں جگہ دی ہے، بہتر یہی ہے کہ تم ان کو اپنے شہر سے نکال دو؛ ورنہ تم ہمارے حق میں اچھانہ ہو گا۔

مکہ کے کافر لڑائی کے عادی تھے، لڑائی کو باہمیں ہاتھ کا کھیل سمجھتے تھے، اب ان کا ظلم اس درجہ بڑھ گیا تھا کہ مسلمانوں کو جواب دینے کے سوا کوئی چارہ نہیں تھا، مثلاً کمزور مسلمانوں کو مدینہ نہ جانے دینا اور ان پر پھرہ بٹھا دینا اور حدیہ کے کعبہ کا طواف، حج اور عمرہ۔ جو سارے عرب کے لیے کھلا تھا۔ مسلمانوں پر بند کر دیا گیا۔ ایک واقعہ یہ بھی پیش آیا کہ مکہ کا ایک رئیس گزر بن جابر فہری نے مدینہ طیبہ میں مسلمانوں کے جانور چرانے کی جگہ پر حملہ کیا اور مسلمانوں کے اونٹ لے بھاگا۔

یہ باتیں ایسی نہ تھیں کہ برداشت کر لی جائیں تو حضور ﷺ نے مسلمانوں کو اجازت دی کہ وہ اپنی جان و مال کی حفاظت کے لیے ہوشیار ہو جائیں؛ چنانچہ آپ ﷺ نے مکہ کے کافروں کے ساتھ مقابله کا صاف حکم دے دیا۔

سن ہجری کا آغاز

رسول اللہ ﷺ مدینہ میں تشریف لائے، ایک نیازمانہ شروع ہوا؛ اس لیے اُس تاریخ سے ایک ”سن“ شروع کیا گیا، اس کو سن ہجری کہتے ہیں جو محرم الحرام سے شروع ہوتا ہے اور ذی الحجه پختم ہوتا ہے۔

نوت اساتذہ اسلامی مہینوں کے نام ترتیب وار پھوٹو کو یاد کرائیں۔

اسلامی مہینوں کے نام یہ ہیں:

۱ مُحَرَّمُ الْحَرَامُ	۲ صَفَرُ الْمُظَافَّرُ	۳ رَبِيعُ الْأَوَّلُ
۴ رَبِيعُ الثَّانِي	۵ جُمَادَىُ الْأَوَّلُ	۶ جُمَادَىُ الثَّانِي
۷ شَعَبَانُ الْمُعَظَّمُ	۸ رَمَضَانُ الْمُبَارَكُ	۹ رَجَبُ الْمُرَجَّبُ
۱۰ ذُو الْقَعْدَةِ الْحَرَامُ	۱۱ ذُو الْحِجَّةِ الْحَرَامُ	۱۲ شَوَّالُ الْمُكَرَّمُ



غزوہ اور سریہ

غزوہ؛ یعنی جنگ اور لڑائی؛ لیکن سیرت پاک میں غزوہ اس جنگ کو کہتے ہیں جس میں آپ صلی اللہ علیہ وسلم خود بھی شریک رہے ہوں۔ سریہ؛ یعنی وہ جنگ جس میں آپ صلی اللہ علیہ وسلم خود شریک نہ رہے ہوں؛ بلکہ کسی صحابی کو امیر بنا کر لشکر روانہ کیا ہو، اس کو سریہ کہتے ہیں۔ غزوات کی تعداد بائیس (۲۲) ہیں اور سرا یا کی تعداد چوالیس (۴۴) ہیں؛ لیکن ان میں سے کچھ میں جنگ ہوئی، کچھ میں نہیں ہوئی۔

رمضان سنه هـ، غزوہ بدر

مدینہ سے تقریباً اسی (۸۰) میل کے فاصلہ پر۔ جہاں سے ایک راستہ ملک شام کو جاتا ہے۔ ایک کنوں تھا جس کو ”بدر“ کہا جاتا تھا، اسی کے نام سے وہاں ایک گاؤں آباد تھا، یہ جنگ اسی جگہ پر ہوئی تھی؛ اس لیے اس کو جنگ بدر کہا جاتا ہے۔

آپ صلی اللہ علیہ وسلم نے مدینہ پہنچ کر مدینہ کے یہودیوں اور دوسرے قبیلوں سے۔ جو آس پاس آباد تھے۔ معاہدہ کر لیا تو آپ صلی اللہ علیہ وسلم صرف مسلمانوں کے ذمے دار نہیں رہے؛ بلکہ مسلمانوں کی طرح ان تمام قبیلوں اور آبادیوں کے بھی ذمے دار ہو گئے جن سے معاہدے کیے تھے، اب

تَعْلِيمُ الْكِتَابِ

آپ ﷺ پر لازم
ہوتو پہلے ہی سے اس
مکہ کا ایک
مسلمانوں اور ان
کیوں کہ اس کا مقتدریہ مہ ریارہ

سیرت پاک

ریں اور اگر کوئی خطرہ آنے والا
ہے۔

ن کی سرداری میں شام گیا تھا،
اں کے لیے بہت بڑا خطرہ تھا؛

فوج کا مقتدریہ مہ ریارہ

قافلہ کو ”بدر“ ہو کر جانا چاہیے تھا، آپ ﷺ اپنے صحابہ کے ساتھ
اسی طرف روانہ ہوئے؛ لیکن چالاک ابوسفیان قوراستہ بدل کر نکل گیا تھا
اور اس نے اپنا ایک آدمی مکہ بھیج دیا اور مکہ والوں سے مدد طلب کی کہ
اپنے تجارتی قافلہ کی مدد کریں۔

قافلہ کے پاس وہ سرمایہ تھا جو جنگ کے لیے جمع کیا تھا، اس کے

علاوه اور بھی مکہ کے بڑے بڑے لوگوں کا تجارتی مال تھا؛ اس لیے مکہ والے یہ خبر سنتے ہی بھڑک اٹھے اور صرف تین دن میں ایک بڑا شکر تیار کر لیا اور مکہ کے سب ہی بڑے بڑے سردار اس میں شریک ہوئے اور بڑے جوش و خروش اور شان کے ساتھ تقریباً ایک ہزار آدمیوں کا شکر مسلمانوں کے مقابلے کے لیے روانہ ہوا۔

آپ ﷺ جب بدر کے قریب پہنچے تو عجیب صورتِ حال سامنے آئی کہ ابوسفیان کا قافلہ تو نہیں تھا؛ لیکن بڑا شکر سامنے تھا جو ابوسفیان کی بھڑکا دینے والی خبر پر تیار ہو کر پورے جوش کے ساتھ مکہ سے روانہ ہوا تھا۔ حضور ﷺ کی روانگی مدینہ سے جنگ کے ارادہ سے نہیں ہوئی تھی؛ اس لیے جنگ کے اوزار بھی نہیں لیے تھے جو ہاتھ لگ گیا تھا لے لیا تھا اور جو ساتھ ہوئے ان کی گنتی بھی تین سو تیرہ (۳۱۳) تھی، ہر ایک کے پاس پورے ہتھیار تو درکنار پورے کپڑے بھی نہیں تھے، دو یا تین گھوڑے اور ستر (۰۴) اونٹ تھے جن رباری باری سوار ہوتے تھے۔

بہر حال! بارہ یا سترہ رمضان المبارک سنه ۲ھ کو مسلمانوں کی مُسٹھی بھر جماعت قریش کے ایک ہزار بھادروں سے مقابلے کے لیے کھڑی ہو گئی، حضور ﷺ صف بندی فرمائ کر خیمه میں تشریف لائے اور اللہ کے حضور سر سجدہ میں رکھ کر مسلمانوں کی جیت اور مدد کی دعا فرمائی، عرض کیا:

میرے اللہ: تیرے یہ بندے شہید ہو گئے تو اس روئے زمین پر کوئی تیرا
نام لینے والا نہ رہ جائے گا۔

اللہ تعالیٰ نے حضور ﷺ کی دعا اور مسلمانوں کے اخلاص اور محنت کی
برکت سے بڑی شاندار کامیابی عطا فرمائی، قریش کے بڑے بڑے سردار اس
لڑائی میں مارے گئے جو مسلمانوں کے سخت دشمن تھے، جیسے عتبہ، شدیہ،
آبو جہل، امیہ بن خلف اور بہت سے گرفتار ہو کر حضور ﷺ کی خدمت میں
لائے گئے اور اس جنگ میں اللہ تعالیٰ کی طرف سے فرشتوں کی مدد بھی آئی۔

قیدیوں کے ساتھ بر塔و

اب ان قیدیوں کو قتل کر کے مسلمان اپنی تکالیف کا پورا پورا بدلہ
لے سکتے تھے؛ لیکن حضور ﷺ کی شانِ رحمت نے یہ گوارانہ
فرمایا کہ ان کو تکلیف دی جائے۔

اس زمانے میں کوئی جیل خانہ نہیں تھا، قیدیوں کو رسیوں یا چھڑے
کی پٹی میں باندھ کر بند کر دیا کرتے تھے؛ لیکن آپ ﷺ نے ان
قیدیوں کو تقسیم کر دیا، دو دو، چار چار ایک ایک صحابی کو دے دیے کہ اپنی
نگرانی میں رکھیں اور ارشاد ہوا کہ: قیدیوں کو آرام کے ساتھ رکھیں۔

صحابہ رضی اللہ عنہم نے ان قیدیوں کے ساتھ ایسا بر塔و کیا کہ ان کو کھانا
کھلاتے اور خود کھجور یا کھا کر رہ جاتے تھے۔ ان قیدیوں میں مصعب بن

عمیر رضی اللہ عنہ کے بھائی ابو عزیز بھی تھے، ان کا بیان ہے کہ مجھ کو جن انصار یوں کے یہاں رکھا تھا جب صبح شام کھانا لاتے تو روٹی میرے سامنے رکھ دیتے اور خود بھوریں اٹھا لیتے تھے، یہ اس وجہ سے تھا کہ آپ صلی اللہ علیہ وسلم نے تاکید فرمائی تھی کہ قیدیوں کے ساتھ اچھا سلوک کیا جائے۔

قیدیوں کی رہائی

قیدیوں کے بارے میں آپ صلی اللہ علیہ وسلم نے مشورہ کیا؛ چنانچہ امیروں کو فریاد لے کر رہا کیا اور غربیوں کے ذمہ یہ رکھا کہ وہ مسلمانوں کے دس دس بچوں کو پڑھا نہیں اور جو غریب پڑھنا لکھنا نہیں جانتے تھے ان کو یوں ہی چھوڑ دیا۔

اس غزوہ میں مسلمانوں کے سردار ہمارے نبی صلی اللہ علیہ وسلم تھے اور کفار کا سردار ابو جہل تھا جو موت کے گھاٹ اتر گیا، اس جنگ میں مکہ کے ستر افراد مارے گئے اور ستر قید ہوئے اور چودہ مسلمانوں کو شہادت نصیب ہوئی، جن میں چھ (۶) مہاجر اور آٹھ (۸) انصار تھے۔

قرآنِ پاک میں بدر کے دن کو ”یوم الفرقان“ فرمایا گیا ہے؛ یعنی ایسا دن جس میں حق اور باطل جدا جدا ہو کر سامنے آگئے اور ہدایت اور گمراہی کا فیصلہ ہو گیا۔

آپ صلی اللہ علیہ وسلم جب بدر سے واپس مدینہ پہنچ تو آپ صلی اللہ علیہ وسلم کی

صاحب زادی حضرت رقیہ رضی اللہ عنہا کو لوگ دفن کر کے واپس ہور ہے تھے، یہ حضرت عثمان غنی رضی اللہ عنہ کے نکاح میں تھیں، عرصے سے بیمار تھیں اور انھیں کی تیارداری کے لیے حضرت عثمان رضی اللہ عنہ کو آپ صلی اللہ علیہ و آللہ علیہ وسلم ساتھ نہیں لے گئے تھے۔

حضرت فاطمہ رضی اللہ عنہا کا نکاح

بدر سے واپسی کے بعد حضور صلی اللہ علیہ و آللہ علیہ وسلم کو فاطمہ زہراء کی شادی کی فکر ہوئی، کئی جگہوں سے پیغام آچکے تھے؛ لیکن حضور صلی اللہ علیہ و آللہ علیہ وسلم کی خواہش تھی کہ ہم عمر لڑکا ملے، اللہ کا کرنا کہ حضرت علی رضی اللہ عنہ نے بھی اپنی درخواست پیش کی جو حضور صلی اللہ علیہ و آللہ علیہ وسلم نے منظور فرمائی اور ذی الحجه ۲۷ھ میں نہایت سادے طریقے سے یہ شادی ہوئی۔

پانچ سو (۵۰۰) درہم مهر مقرر ہوا؛ یعنی ایک کلو پانچ سو کنتس (۱.۵۳۱) گرام چاندی، اسی کو ”مہر فاطمی“ کہا جاتا ہے۔

سرکار دو جہاں صلی اللہ علیہ و آللہ علیہ وسلم کی بیٹی کا جہیز

اب ذرا اس ساز و سامان کو بھی دیکھیے جو حضور صلی اللہ علیہ و آللہ علیہ وسلم نے اپنی چہیتی بیٹی کو دیا:

① ایک چار پانی۔

② چھڑے کا گدا جس میں کھجور کے درخت کی چھال بھری تھی۔

۳ ایک پیالہ۔

۴ ایک مشک (یعنی پانی بھرنے کا برتن)۔

۵ دو مٹی کے گھڑے۔

۶ دو چکیاں غلہ پیسے کے لیے۔

الگ مکان

حضرت علی گَرَمِ اللَّهِ وَجْهَهُ اب تک آپ صَلَّی اللَّهُ عَلَیْہِ وَاٰلِہٖہ وَسَلَّمَ کے ساتھ رہا کرتے تھے، ایک صحابی حارش بن نعمان رضی اللہ عنہ نے اپنا خالی مکان ان دونوں کے رہنے کے لیے دیا، سیدہ فاطمہ زہراء رضی اللہ عنہا وہاں تشریف لے گئیں۔ ایک زرہ (جنگلی لباس)، ایک اونٹ کی کھال، ایک پرانی یمنی چادر، یہ کل دلہا کے مکان کا سامان تھا۔

شادی کے بعد حضور صَلَّی اللَّهُ عَلَیْہِ وَاٰلِہٖہ وَسَلَّمَ حضرت فاطمہ زہراء رضی اللہ عنہا کے گھر تشریف لائے اور دونوں پر برکت کے لیے پانی چھڑکا اور بیٹی سے فرمایا: بیٹی! میں نے تمہارا نکاح خاندان کے سب سے بہتر آدمی سے کیا ہے۔

رمضان شریف کے روزے

رمضان شریف کے روزے اور صدقہ فطر کا حکم بھی اسی سال ہوا، عید کی نماز بھی اسی سال پہلی مرتبہ ادا کی، عید الاضحیٰ اور قربانی کے احکام نازل

ہوئے اور بیت المقدس کے بجائے خانہ کعبہ مسلمانوں کا قبلہ قرار پایا۔

سوالات

- ۱ غزوہ کس کو کہتے ہیں؟ سریہ کس کو کہتے ہیں؟
- ۲ غزوہ بدر کب پیش آیا؟
- ۳ اس میں مسلمانوں اور مکہ کے کافروں کی تعداد کیا تھی؟
- ۴ اس جنگ میں کتنے مسلمان شہید ہوئے؟
- ۵ بدر میں مکہ والوں کے کتنے آدمی مارے گئے؟
- ۶ مکہ والوں کے کتنے آدمی قید ہوئے؟
- ۷ حضرت عثمان (رضی اللہ عنہ) اس جنگ میں کیوں شریک نہیں ہوئے؟
- ۸ حضرت فاطمہ (رضی اللہ عنہا) کا نکاح کب اور کیسے ہوا؟
- ۹ حضرت فاطمہ (رضی اللہ عنہا) کی مہر کتنی تھی؟
- ۱۰ حضرت فاطمہ (رضی اللہ عنہا) کا جہیز کیا تھا؟

ادب سے ہی انسان انسان ہے

ادب جو نہ سیکھے وہ حیوان ہے



تَعْلِيمُ الْكِتَابِ

دوم

آداب و اخلاق

چو تھا باب

آداب و اخلاق

شکر اور احسان ماننا

اللہ تعالیٰ نے قرآن شریف میں ارشاد فرمایا: ﴿ لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ ﴾

ترجمہ: اگر تم واقعی (میرا) شکر کرو گے تو میں تم کو زیادہ (نعمت) دوں گا اور اگر تم نے (میری نعمت پر) ناشکری کی تو اچھی طرح سمجھ لینا کہ میرا عذاب بہت سخت ہے ﴿ ۷﴾

لہذا شکر کا فائدہ ”انعام کا زیادہ ہونا“ ہے اور ناشکری کا نتیجہ ”محرومی“ ہوتا ہے۔

شکر کا مطلب یہ ہے کہ نعمت کو نعمت سمجھیں اور دینے والے کا احسان مانیں۔

یہ نعمت اللہ کی طرف سے ہے تو دل سے کہو: ”الْحَمْدُ لِلَّهِ“ - اور اگر کسی بندے کی طرف سے ہو تو کہو: ”جَرَاكَ اللَّهُ خَيْرًا“؛

یعنی اللہ تھیں اس کا اچھا بدلہ دیں۔

لیکن زبانی شکر کافی نہیں ہے، اگر یہ نعمت اللہ کے کسی بندے کی طرف سے ہو تو اچھی بات یہ ہے کہ تم اس کا بدلہ دو۔

اللہ تعالیٰ کو نہ بدلتے کی حاجت ہے اور نہ اللہ کی کسی کسی نعمت کا بدلہ دیا جاسکتا ہے، لہذا اللہ کی نعمتوں کا شکر یہ ہے کہ اللہ کے حکم پر عمل کرو اور جس

طرح اللہ نے ہم پر احسان کیا ہے، ہم اللہ کی مخلوق پر احسان کریں، اور جو نعمتیں ہمارے پاس ہیں اس سے اللہ کی مخلوق کو فائدہ پہنچائیں اور نعمت کو جائز طریقے سے جائز کاموں میں استعمال کریں۔

مثال کے طور پر لکھنا پڑھنا ایک بہت بڑی نعمت ہے، اس کا شکر یہ ہے کہ دوسروں کو لکھنا پڑھنا سکھائیں، اگر کوئی آن پڑھ کوئی چیز لکھوائے یا پڑھوائے تو لکھ دیں، پڑھ دیں اور اللہ کا شکر ادا کریں کہ اس نے ہم کو محتاج نہیں کیا؛ بلکہ اس قابل بنایا کہ ہم سے کسی کی ضرورت پوری ہوئی۔ روپیہ پیسہ بہت بڑی نعمت ہے، اس کا شکر یہ ہے کہ ضرورت مندوں کی ضرورتیں پوری کریں، زکوٰۃ ادا کریں، صدقہ خیرات دیں، قرض مانگنے والوں کو بلا سود قرض دیں۔

یاد رکھیں! احسان بالکل نہ جتا نہیں، احسان جتنا اللہ تعالیٰ کو پسند نہیں ہے، اس سے ثواب ختم ہو جاتا ہے۔

پیارے بچو! جو شخص تمہارے ساتھ احسان کا معاملہ کرے تم اس کا شکر ادا کرو اور اس کا احسان مانو؛ کیوں کہ حضور ﷺ نے فرمایا:

مَنْ لَمْ يَشْكُرِ النَّاسَ لَمْ يَشْكُرِ اللَّهَ.

جو انسانوں کا احسان نہیں مانتا وہ خدا کا بھی احسان نہیں مان سکتا۔

ظاہر ہے انسانوں کا احسان آنکھوں دیکھی چیز ہوتی ہے، ماں باپ

نے جو کچھ ہمارے ساتھ کیا وہ ہمارے سامنے ہے، ان کی دوڑ دھوپ اور جدو جہد بھی ہمارے سامنے ہے، اسی طرح ہمارے رشتہ دار، دوست احباب جو کچھ احسان کا معاملہ ہمارے ساتھ کر رہے ہیں وہ آنکھوں دیکھی کانوں سنی چیز ہے۔

اللہ کے احسانات اور انعامات بہت زیادہ ہیں، ان کو پہچاننے کے لیے کچھ سمجھ بوجھ کی ضرورت ہے، لہذا جو شخص آنکھوں دیکھے احسان نہیں مان سکتا وہ اللہ تعالیٰ کے احسانات کس طرح مان سکتا ہے جو آنکھوں سے نہیں دیکھے جاتے؛ بلکہ عقل سے پہچانے جاتے ہیں۔

لہذا ہم اپنے اندر احسان ماننے کی عادت پیدا کریں؛ تاکہ اللہ کا احسان مان سکیں اور اس کے شکر گذار بندے بن سکیں۔
اللہ کی نعمتوں کی قدر اور شکر کرنا ترقی کا سیدھا راستہ ہے۔

کھانے کی نعمت پر اللہ کا شکر

اللہ کے رسول ﷺ نے کھانا ملنے پر اللہ کا شکر ادا کرنا سکھلا یا، ساتھ ہی پیٹ میں پہنچنے پر الگ شکر ادا کرنے کا حکم دیا۔ مان لیجیے کہ اللہ نے سب کچھ دیا؛ لیکن کھانے کے لیے منه نہیں کھلتا، لقمہ چایا نہیں جا سکتا، ہضم نہیں ہوتا تو ایسے بہت سی قسموں کے کھانوں کا کیا فائدہ ہوگا؟

معلوم ہوا کہ اللہ کی طرف سے رزق کا ملنا الگ احسان ہے اور اس

کا کھانا، منہ میں پہنچانا اور وہاں سے پیٹ میں لے جانا اور بدن کے لیے مفید بنانا دوسرا بڑا احسان ہے؛ اس لیے رسول اللہ ﷺ نے فرمایا کہ صرف کھانا دینے پر نہیں؛ بلکہ کھلانے پر بھی اللہ کا شکر ادا کریں۔

کھانے کے بعد کی دعا:

الْحَمْدُ لِلّٰهِ الَّذِي أَطْعَمَنَا وَسَقَانَا وَجَعَلَنَا مُسْلِمِينَ . (ترمذی)

ترجمہ: تمام تعریفیں اس اللہ کی ہیں جس نے ہمیں کھایا اور پلایا اور مسلمان بنایا۔

آپ ﷺ نے ہمیں تعلیم دی کہ ہم کھانا کھانے پر اللہ کا شکر اس طرح ادا کریں کہ: اے اللہ! آپ نے اپنے فضل سے رزق بھی دیا اور کھایا پلایا بھی، اس پر آپ ہی کی ذات تعریف کے قابل ہے اور ہم نے آپ کا دیا ہوا کھا کر آپ کی ناشکری نہیں کی اور آپ کی بغاثت کرتے ہوئے کفر و شرک نہیں کیا؛ بلکہ آپ کے کرم سے مسلمان ہیں، اے اللہ! اس پر بھی ہم آپ کا ہی شکر ادا کرتے ہیں۔

میٹھا پانی اللہ کی بہت بڑی نعمت ہے

آپ ﷺ نے ہمیشہ پانی پینے کے بعد شکر کے کلمات کا معمول بنایا تھا اور اپنی امت کو بھی اس کی تعلیم دی تھی کہ پانی پینے کے بعد پڑھیں:

الْحَمْدُ لِلّٰهِ الَّذِي سَقَانَا عَذْبًا فَرَأَاهُ بِرَحْمَتِهِ وَلَمْ يَجْعَلْهُ

مِلْحًا أَجَاجًا بِذُنُوبِنَا۔ (کنز العمال)

ترجمہ: اے اللہ! آپ ہی کا شکر ہے کہ آپ نے محض اپنے فضل سے ہمیں میٹھا اور پاکیزہ پانی پلا یا، اگر آپ چاہتے تو ہمارے لیے ہمارے گناہوں کی وجہ سے اس کو بھی کھارا کر دیتے۔

دنیا میں بہت سارے لوگ صاف اور پینے لاک پانی سے محروم ہیں اور وہ گندہ اور گدلا پانی پینے پر مجبور ہیں، آج بھی دیہاتوں میں عورتیں اور بچے میٹھے پانی کے لیے کئی دور کنوں پر جاتے ہیں۔

غرض! میٹھا پانی ایک ایسی نعمت ہے کہ دنیا کی کوئی بڑی سے بڑی دولت بھی اس کا بدلہ نہیں بن سکتی۔

پانی کے بغیر زندگی نہیں چلے گی، ہمارا جسم ہر عضو کے زندہ رہنے کے لیے پانی کا محتاج ہے، اس کے بغیر کھانا ہضم نہیں ہو سکتا، اور اس کے بغیر ہمارا خون بدن میں گھوم نہیں سکتا ہے، پانی تو نعمت ہے ہی، میٹھا پانی اس سے بڑی نعمت ہے، جس پر ہمیں اللہ کا شکر ادا کرنا چاہیے جو روزانہ ہمیں اس نعمت سے نوازتے رہتے ہیں۔

پیارے بچو!

شکر کا ایک طریقہ یہ ہے کہ اللہ کی دی ہوئی ہر نعمت پر ”الْحَمْدُ لِلّٰهِ“ کہا جائے۔ رسول اللہ ﷺ نے فرمایا: بہترین دعا ”الْحَمْدُ لِلّٰهِ“ ہے، اس کا

معنی یہ ہے ”تمام تعریفیں اللہ تعالیٰ ہی کی ہیں“ (ترمذی)

اچھی اور بُری دوستی

رسول اللہ صلی اللہ علیہ وسلم نے فرمایا: انسان اپنے دوست کے طریقے پر چلتا ہے، پس پہلے سوچ لوکس سے دوستی کر رہے ہو۔

ہمارے نبی صلی اللہ علیہ وسلم نے اچھی اور بُری دوستی کی مثال دیتے ہوئے فرمایا: اچھا ساتھی گویا عطر بینچنے والا ہے، ممکن ہے وہ تمھیں عطر بدیہ دے دے یا تم اس سے خرید لو؛ ورنہ کم از کم عطر کی خوشبو تو تمھارے دماغ میں پہنچے گی، ہی۔

اور بُرا ساتھی ایسا ہے جیسے کوئی بھٹی بھڑکانے والا، ممکن ہے بھٹی کے تنگے تمھارے کپڑوں پر آپڑیں، جس سے تمھارے کپڑے جل جائیں؛ ورنہ یہ تو ضرور ہوگا کہ دھواں، گزد اور بدبو تمھارے بدن اور کپڑوں اور دماغ کو خراب کر دیں گے۔

پیارے بچو!

ہمارے نبی ﷺ نے ہم کو مثال سے سمجھایا کہ جیسے عطر کی شیشیوں اور لوبار کی بھٹی کا اثر کپڑوں پر پڑتا ہے ایسے ہی اچھے اور بُرے آدمیوں کے پاس بیٹھنے کا اثر دل اور عاداتوں پر پڑتا ہے۔

اچھے آدمیوں کے پاس بیٹھو گے تو اچھی باتیں سنو گے، اچھی باتیں سیکھو گے، اچھی عادتیں تمہارے اندر پیدا ہوں گی۔

اور بُرے آدمیوں کی صحبت میں بیٹھنے سے بُری باتیں سیکھو گے، بُری عادتیں تمہارے اندر پیدا ہوں گی اور تم بھی بُرے ہو جاؤ گے۔

دیکھو! تم ایسے لڑکوں کے پاس بیٹھو جو سمجھدار ہوں، لکھنے پڑھنے کے شوقین ہوں، نماز کے پابند ہوں، تلاوت کرتے ہوں، با ادب، سلیقہ مند اور صاف ستھرے رہتے ہوں، لوگ انھیں اچھا سمجھتے ہوں؛ تاکہ تم میں بھی یہ اچھی عادتیں پیدا ہوں اور تم کو بھی لوگ اچھا سمجھیں۔

شریر لڑکے جو بیہودہ بکواس کرتے رہتے ہوں، آوارہ گھومنتے پھرتے رہتے ہوں، گالی گلوچ کی ان کو عادت ہو، ایسے لڑکوں کے پاس کھڑے بھی مت رہو، یہ لڑکے بُرے ہیں، بدنام ہیں، ان کی بُری عادتیں تمہارے اندر پیدا ہوں گی، نتیجہ یہ ہو گا کہ تم بھی بُرے ہو جاؤ گے اور اگر بُرے نہ بھی ہوئے تو بدنام ضرور ہو جاؤ گے اور لوگ تمھیں بھی بُرالڑکا سمجھنے لگیں گے۔

بڑوں کی عزت

رسول اللہ ﷺ نے فرمایا: وہ شخص ہم میں سے نہیں ہے جو ہمارے چھوٹوں پر رحم نہ کرے اور بڑوں کی عزت نہ کرے۔

پیارے بچو!

اسلامی تعلیمات میں چھوٹی عمر والوں کو یہ حکم دیا گیا ہے کہ وہ اپنے سے بڑی عمر والوں کی عزت کریں، اسی وجہ سے اچھے اور نیک بچے اپنے بڑوں کا ادب کرتے ہیں اور ان کی خدمت کرنا اپنی خوش قسمتی سمجھتے ہیں۔

رسول اللہ ﷺ نے فرمایا:

الْبَرْكَةُ مَعَ آكَا بِرِّكَمْ.

ترجمہ: برکت تمہارے بڑوں کے ساتھ ہے۔

ہمارے نبی ﷺ کا معمول تھا کہ اگر کسی وفد میں سے کوئی چھوٹی عمر کا شخص بڑوں سے پہلے بولنا شروع کر دیتا تو آپ ﷺ اس کو تاکید فرماتے کہ: بڑے کو پہلے بولنے دو۔

بڑوں کے ساتھ پیش آنے کے چند آداب یہ ہیں:

① بڑوں کو سلام کرنا۔

② بڑوں کے سامنے ادب سے بیٹھنا۔

③ بڑوں کی بات ماننا اور ان سے بد تیزی نہ کرنا۔

④ بڑوں کے سامنے آہستہ آواز سے بات کرنا۔

کھانے کے آداب

حضرت ﷺ نے فرمایا کہ: کھانے سے پہلے اور کھانے کے بعد

ہاتھ دھونا اور کلی کرنا برکت لانے والا ہے۔ (ترمذی)

حضرت ﷺ نے فرمایا: کھانا دا ہنے ہاتھ سے کھاؤ اور شروع کرتے وقت بسم اللہ کہو۔ (بخاری و مسلم)

بسم اللہ اتنی زور سے پڑھو کہ دوسرے لوگ بھی سن کر پڑھ لیں۔

جب کھانا کھاتے وقت بسم اللہ پڑھنا بھول جائے تو درمیان یا آخر میں جب یاد آجائے تو اس طرح پڑھے: بِسْمِ اللَّهِ أَوَّلَهُ وَآخِرَهُ.

آپ ﷺ تین انگلیوں سے کھانا کھایا کرتے تھے اور جب کھانے سے فارغ ہوتے تو انگلیوں کو چاٹ لیتے۔ (مسلم)

ضرورت کے وقت تمام انگلیوں کو استعمال کرنا درست ہے۔

آپ ﷺ نے فرمایا: جو شخص کھانے کے بعد برتن کو چاٹ لے، برتن اس کے لیے استغفار کرتا ہے۔ (مسلم)

آپ ﷺ جب کھانے سے فارغ ہوتے تو یہ دعا پڑھتے:

الْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مُسْلِمِينَ۔ (ابوداؤد، ترمذی)

آپ ﷺ نے فرمایا: جب کوئی لقمہ گر جائے تو اٹھا کر صاف کر کے کھالیا کرو، شیطان کے لیے نہ چھوڑو۔ (ترمذی)

جب کھانے میں مکھی گر جائے تو اسے غوطہ دیکر چینک دو؛ کیوں کہ اس کے ایک بازو میں بیماری ہے اور ایک میں شفا ہے، بیماری والا بازو

کھانے میں پہلے ڈالتی ہے۔ (ابوداؤد)

آپ ﷺ کھانے کے وقت داہنہ از انوکھڑا کر کے بائیں پاؤں پر بیٹھتے اور زمینی گڑوں بیٹھ کر بھی کھاتے۔ (مشارق الانوار)

حضرت انس رضی اللہ عنہ سے روایت ہے کہ رسول اللہ ﷺ نے فرمایا: جب کھانا سامنے رکھ دیا جائے تو اپنے جوتے اتار لیا کرو؛ کیوں کہ یہ تمہارے پیروں کے لیے راحت دینے والا ہے۔ (مشکوٰۃ)

اپنے سامنے سے کھانا چاہیے، دوسروں کے آگے سے کھانے پینے کے سامان اپنی طرف کھینچ کھینچ کر کھانا ادب کے خلاف ہے، ہاں! اگر الگ الگ قسم کا کھانا ہو تو وہ لے سکتے ہیں۔

حضرت عمر بن ابی سلمہ رضی اللہ عنہ فرماتے ہیں کہ: میں نبی ﷺ کی پروردش میں تھا اور ابھی بچ تھا اور میرا ہاتھ پورے پیالے میں گھومتا تھا، رسول اکرم ﷺ نے فرمایا: بیٹا! بسم اللہ پڑھ کر کھاؤ، داہنے ہاتھ سے کھاؤ اور اپنے سامنے سے کھاؤ۔ (بخاری، مسلم)

کھانا کھانے کا ایک ادب یہ بھی ہے کہ کھانا برتن کے کنارہ سے کھانا چاہیے، درمیان سے نہ کھائیں۔ حضرت ابن عباس رضی اللہ عنہ سے روایت ہے کہ رسول اللہ ﷺ نے فرمایا: برکت کھانے کے درمیان میں اترتی ہے، سو کناروں سے کھاؤ، درمیان سے نہ کھاؤ۔ (ابوداؤد)

سو نے کے آداب

جب سونے کا ارادہ کرے تو وضو کرے اور اپنے بستر کو تین بار جھاڑ لے، پھر ۳۲ مرتبہ سبحان اللہ، ۳۳ مرتبہ الحمد للہ، ۳۴ مرتبہ اللہ اکبر اور ایک مرتبہ آیت الکرسی پڑھے، پھر تین قل پڑھ کر دونوں ہاتھوں پر دم کر کے تمام بدن پر پھیرے، تین مرتبہ ایسا کرے، اس کے بعد اہنی کروٹ پر لیٹ کردا ہنا ہاتھ چھیرے کے نیچے رکھ کر یہ دعا پڑھے:

اللَّهُمَّ قِنِي عَذَابَكَ يَوْمَ تَبْعَثُ عِبَادَكَ . (ابوداؤد)

ترجمہ: اے اللہ! جس دن آپ اپنے بندوں کو اٹھائیں اس روز مجھ کو اپنے عذاب سے بچا۔

اور پھر یہ دعا پڑھے: اللَّهُمَّ بِاسْمِكَ أَمُوتُ أَحْيَا .

جب صحیح اٹھئے تو یہ دعا پڑھے:

الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ . (بخاری)

ترجمہ: شکر ہے اس اللہ کا جس نے ہمیں موت کے بعد زندگی عطا فرمائی اور مرنے کے بعد اسی کی بارگاہ میں حاضر ہونا ہے۔

اچھے بُرے خواب

اگر اچھا خواب دیکھے تو اللہ کا شکر ادا کرے اور اس کے فضل و کرم

کی امید رکھے، اور اگر براخواب دیکھ کر آنکھ کھل جائے تو بائیں طرف تین بار تھنکار دے اور تین بار ”**أَعُوذُ بِاللَّهِ مِنَ الشَّيْطَانِ الرَّجِيمِ**“ پڑھ کر دوسرا کروٹ بدل کر سو جائے اور کسی سے اس کا ذکر نہ کرے، ان شاء اللہ! کوئی نقصان نہیں ہو گا۔ (مسلم)

اور پھر جب موقع ملے تو دور کعت نماز پڑھ کر خواب کی برائی سے حفاظت کی دعا کرے۔

چھینک کا بیان

ہمارے نبی ﷺ نے فرمایا: جب کسی کو چھینک آئے تو ”**الْحَمْدُ لِلَّهِ**“ کہے اور سننے والا ”**يَرْحُمُكَ اللَّهُ**“ کہے تو چھنکنے والا اس کے جواب میں ”**يَهْدِيْكُمُ اللَّهُ وَيُصْلِحُ بَالَّكُمْ**“ کہے۔ (بخاری)

جب آپ ﷺ کو چھینک آتی تو منہ کو ہاتھ یا کپڑے سے چھپا لیتے اور آواز کو آہستہ کرتے۔ (ابوداؤد)

جب کسی کو ڈکار یا چھینک آئے تو زور سے آواز نہ کرے کہ شیطان کو یہ بات پسند ہے کہ اس میں آواز زور سے کی جائے۔ (بیہقی)

مسئلہ: چھینکنے والا ”**الْحَمْدُ لِلَّهِ**“ کہے تو سننے والے پر جواب دینا واجب ہے، اس طرح کہ چھینکنے والا سن لے۔ (درفتار)

بُجَانِي کا بیان

جب کسی کو جماں آئے تو جہاں تک ممکن ہو اسے روکے، جب انسان جماں لیتا ہے تو شیطان اس پر بہستا ہے۔

ہم کو چاہیے کہ جماں کو چھپانے کے لیے اپنا دایاں ہاتھ منہ پر رکھ لے۔ رسول اللہ ﷺ کا ارشاد ہے کہ: جب کسی کو جماں آئے تو منہ پر ہاتھ رکھ لے؛ کیوں کہ شیطان منہ میں گھس جاتا ہے۔ (مسلم)

جب جماں آئے تو ”ہاء، ہاء“ مت کرو، یہ شیطانی آواز ہے۔

گھر کے آداب

اللہ کی نعمتوں میں سے ایک نعمت ”گھر“ ہے، ہمارا گھر ہمارے لیے سردی، گرمی، دھوپ اور بارش وغیرہ سے بچاؤ کا ذریعہ ہے۔

ہم اپنے گھر میں دادا، دادی اور ابو، امی، بھائی، بہن وغیرہ کے ساتھ رہتے ہیں، ایک اچھا مسلمان اپنے گھر کا اور گھروالوں کا اور پڑوسیوں کا بہت خیال رکھتا ہے۔

والدین اور گھر میں جو بڑے ہوں ان کا ادب کریں اور ان کا کہنا مانیں، گھر کے کاموں میں ساتھ دینا چاہیے، چھوٹے بہن بھائیوں سے محبت کے ساتھ پیش آئیں، آپس میں لڑائی جھگڑا نہ کریں، پڑوسیوں کا

خيال رکھیں، انھیں کسی قسم کی تکلیف نہ پہنچائیں۔

اپنے گھر کی صفائی کے ساتھ ساتھ گھر کے اطراف کی صفائی کا بھی خیال رکھیں، جب کوئی چیز کھا گئیں، جیسے پھل یا بسکٹ یا اور کوئی چیز تو اس کے چھلکے اور کاغذ گھر، مدرسہ یا راستہ وغیرہ میں نہ پھینکیں؛ بلکہ کچرا دان (ڈست بین) میں ڈالیں۔

گھر کے چند آداب

- ① دروازہ کھٹکھٹا کر گھر میں اس طرح داخل ہوں کہ گھروالوں کو معلوم ہو جائے۔
- ② پہلے دایاں پاؤں گھر میں داخل کریں۔
- ③ گھر میں داخل ہونے کی دعا پڑھیں۔
- ④ گھروالوں کو سلام کریں۔
- ⑤ گھر میں داخل ہوتے وقت اور نکلنے وقت دروازہ آہستہ سے بند کریں۔

⑥ بھائی، بہن یا گھروالوں کی چیز بغیر اجازت کے استعمال نہ کریں۔

⑦ دیواروں، الماریوں وغیرہ پر نہ لکھیں، گھر کی صفائی سترہائی کا خیال رکھیں، گندگی نہ پھیلا گئیں۔

⑧ گھروالوں سے پوچھ کر اور سلام کر کے باہر نکلیں۔

۹ پہلے بایاں پاؤں گھر سے باہر کھیں۔

۱۰ گھر سے نکلنے کی دعا پڑھ کر نکلیں۔

گھر سے نکلنے کی دعا:

بِسْمِ اللَّهِ تَوَكَّلْتُ عَلَى اللَّهِ لَا حَوْلَ وَلَا قُوَّةَ إِلَّا بِاللَّهِ . (ترمذی)
گھر میں داخل ہوتے وقت پہلے گھروالوں کو سلام کرے، پھر یہ
دعا پڑھے:

اللَّهُمَّ إِنِّي أَسْأَلُكَ خَيْرَ الْمَوْلَجِ وَ خَيْرَ الْمَخْرَجِ ، بِسْمِ
اللَّهِ وَ لِجَنَّا وَ بِسْمِ اللَّهِ خَرَجْنَا وَ عَلَى اللَّهِ رَبِّنَا تَوَكَّلْنَا . (ابوداؤد)

مسجد کے آداب

جہاں مسلمان دن میں پانچ مرتبہ اکٹھے ہو کر باجماعت نماز ادا کرتے ہیں اس کو مسجد کہتے ہیں، اس کے علاوہ نوافل، تلاوتِ قرآنِ کریم اور ذکرِ الٰہی بھی مسجد میں ادا کیے جاتے ہیں۔

مساجد جنت کے باغ ہیں۔ رسول اللہ ﷺ نے فرمایا:

أَحَبُّ الْبِلَادِ إِلَى اللَّهِ مَسَاجِدُهَا .

ترجمہ: اللہ تعالیٰ کے نزدیک زمین پر سب سے زیادہ پسندیدہ جگہ مسجد ہے۔

مسجد اللہ تعالیٰ کا گھر ہے، اس کا ادب و احترام کرنا اور صاف سترہ

رکھنا ہر مسلمان کے لیے ضروری ہے۔

مسجد کے چند آداب ہیں:

- ① پیاز، ہسپ، گلکھا، تمبا کو، بیڑی، سکریٹ وغیرہ بد بودار چیز کھا کر مسجد میں نہ جائیں؛ بلکہ پہلے منہ صاف کر لیوے۔
- ② اپنے جوتے، چپل مسجد سے باہر جھاڑ کر سیلیقے سے مناسب جگہ رکھیں۔
- ③ جب مسجد میں داخل ہوں تو پہلے سیدھا پاؤں داخل کریں۔
- ④ بِسْمِ اللّٰهِ وَالصَّلٰوةُ وَالسَّلَامُ عَلٰى رَسُولِ اللّٰهِ۔ پڑھ کر مسجد میں داخل ہونے کی دعا پڑھیں: اللّٰهُمَّ افْتَحْ لِي أَبْوَابَ رَحْمَتِكَ۔
- ⑤ مسجد میں داخل ہوتے وقت نفل اعتکاف کی نیت کریں:
نَوَيْتُ الْإِعْتِكَافَ مَا دُمْتُ فِي الْمَسْجِدِ۔
- ⑥ اگلی صفائی میں جانے کے لئے لوگوں کی گرد نیں پھلانگ کرنے جائیں۔
- ⑦ مسجد میں داخل ہونے کے بعد مکروہ وقت نہ ہو تو دور کعت نفل ”تَحِيَّةُ الْمَسْجِدُ“ پڑھیں۔
- ⑧ جماعت ختم ہوتے ہی فوراً اس طرح سنت کی نیت نہ باندھیں کہ گذرنے والوں کو تکلیف ہو۔

- ۹ سنت اور نوافل مسجد کے دروازوں کے سامنے اور راستوں میں نہ پڑھیں بلکہ ایک طرف ہو کر پڑھیں۔
- ۱۰ نمازی کے سامنے سے ہرگز نہ گزریں؛ کیوں کہ نمازی کے سامنے سے گزرناسخت گناہ ہے۔
- ۱۱ مسجد میں شور مچانا اور دنیوی باتیں کرنا منع ہے۔
- ۱۲ مسجد میں گم شدہ چیز کا اعلان کرنا منع ہے۔
- ۱۳ مسجد سے نکلتے وقت اٹھا پاؤں پہلے باہر کھیں، اور بِسْمِ اللّٰہِ وَالصَّلٰوۃُ وَالسَّلَامُ عَلٰی رَسُولِ اللّٰہِ پڑھ کر مسجد سے نکلنے کی دعا پڑھیں: اللّٰہُمَّ إِنِّی أَسْأَلُكَ مِنْ فَضْلِکَ ۔
- لڑکیاں بھی گھر بیٹھے یہ سارے فضائل حاصل کر سکتی ہیں۔ اس کا آسان طریقہ یہ ہے کہ لڑکیاں اپنے گھر میں ہی ایک جگہ نماز کے لیے خاص کر لیں۔ فرض نمازیں، نوافل، ذکر و تلاوت وغیرہ سارے اعمال اسی جگہ کیا کریں تو ان کو گھر سے باہر نکلے بغیر ان اعمال کا مسجد میں ادا کرنے کا ثواب ملے گا۔ اس کو گھر کی مسجد بھی کہہ سکتے ہیں، رمضان میں وہاں اعتکاف بھی کر سکتی ہیں۔

